
मोल : देडशी रुपया 


। सूदिरसूक्त 


पन्नास वरसां जावनलेगीत 
भूयपुतांचे अधिकार 
तेंच्या सुवादिन करिनासतना 
झळपेत रावलेल्या पडमूर स्वतंत्रतायेक ... 


' आतां तरी जागी जा ' 
हे होरावणेसयत 


। सूदिरसूक्त । 


श्री . विष्णू वाघ हांचो ' सूदिरसूक्त ' कवितासंग्रह उजवाडाक 
हाडटना अपुरबाय प्रकाशनाक भोव खोस जाता . खरे म्हणल्यार 
पंचविशेक वर्सा फाटी कोंकणीतल्यान विष्णूचो कवितासंग्रह 
येवचो म्हण आग्रो धरिल्लो पूण आयज - फाल्यां करीत तें फुडें 
धुकलत उरलें . कोंकणी , मराठी , हिंदी , इंग्लीश ह्या भासांचेर 
प्रभुत्व आशिल्लो विष्णू हो भोवभाशीक साहित्यिक अशें म्हणल्यार 
चूक थरचें न्हय . कोंकणीतलीं ताची उतरां आनी भास ही अस्सल 
हे मातयेंतली . ताका जाणवल्ल्यो वेदना आनी भोगिल्ली खंत 
कवितेंतल्यान प्रकट जांतना ताच्या साहित्याची तांक कळटा . 
अशा ह्या साहित्यिकाचे पुस्तक उजवाडाक हाडपाची संद 
अपुरबाय प्रकाशनाक मेळटा ताचो आनंद भोगता . 


प्रकाशक 


अपुरबाय प्रकाशन 


वळवय 


NO 


। सूदिरसूक्त । 


प्रस्तावना 


आयज म्हाकां 
म्हाजी आवय गावल्या 
काळपटलेले जिणेक 
चांन्न्या देग दसल्या 

कृष्णाक देवकेन जल्म दिलो 
पूण यस्वदेन पोसलो 
म्हाजीय बी काणी तशीच . 
हांव जल्मूंचे पयलींच 
जुलमी कंसान कापलेली 
म्हाजी आवयकडली वार ... 
पाळांमुळांसयत हुमटून उडयलेलो रस्त्यार . 


00 


सात शेकड्यांचे अमृत पियेवन 
अमर जाल्ले मावशेन म्हाकां उबाल्लो 
पालवापोंदां धल्लो . 
तिणेच पिळ्ळी म्हाज्या मुखान 
ग्यानबाल्या सांस्कृतीक दुदाची धार 
दाखयलो 


। सूदिरसूक्त 


तुकल्याचे अभंग पोश्यान घेतकीच 
इंद्रायणीक येयलोलो हुंवार . 
मावशेनूच फुकली म्हाज्या कानान 
नवे युगाक येवकार दिवपी 
केशवसुताची तुतारी 
शिरतेभोंवतणी शिंपडील्यो बालकवीच्यो आनंदझरी . 
इंगळ्यांचे शेत पसवपी जोतीबा 
आनी चुड घेवन काळखाक लासपी आंबेडकर 
मावशेनूच हेंका ल्हागीं केलें इश्टांनो 
म्हाका दिवंक नेवी नदर ! 
मावशेन म्हाकां नाटक दिलें , 
भजन दिले ... 
रंगमाचयेर व्हरोन म्हाका केलो शिवराय 
दायजांच्या पाणवठ्यार वस्तरां उमळीतना 
तिणेच सांवयली म्हाजी करंदाय . 


00 


मावशेन म्हाका मायाच न्हूं 


वळखूय दिली . 


पूण कोणातरी कर्मकट्ट्याची दिश्ट लागली 
मावशेले पूत म्हणोंक लागले 
' तुकां आमी पोसलो , व्हडलो केलो 


। सूदिरसूक्त 


आतां जल्मभर तुयें 
आमचोच मानाय रांवचो पडटलो ! 
खंत आनी निशेणेची कुपां दाटली मळबान 
काळजान काजूल .. 
मागील मावशेल्याच उतरांचे झगमगले जोगूल ! 

उजवाडाचींच सपनां पळय 

केन्नाच जावं नाका काळखाचो पुजारी ! 
तिजी सांगणी आठयली 
आनी तोडली गुलामीची दोरी ... 
धावत सुटलों मेकळ्या दाणशावयल्यान 
चिकोल माड्डीत हुंपल्यो मेयो 
पळयल्यो दोळ्याफुडें हुबत वयतना 
कितल्योश्योच मोन्यो आमोयो . 


00 


एक दीस 


दोंगरेवयल्या पारपोळीसकयल 
काजुल्ल्यांची कांबळ पांगरोन 
बसलेल्या जाण्टेल्यान सांगलें 
" तुजी आवय बंदखणीन पडल्या ! 
तें पळय , तिका सोडवंक 
तुज्या भावबंदांचे पुरसांव चल्लां ! ' 


। सूदिरसूक्त 


चितीपातीनास्तना 
हांवूय पुरसावांन सामील जालों 
तेंच्यावांगडा ताळो खरपून 
क्रांतीगीतां गावंक लागलो . 


00 


A 


म्हाज्या हातीन तरसाद दिवन तेणी म्हटलें 
" आमी तकलेन झगडटा ... 
तुमी धिपरान , न्हय ? 
वच मुखार , तोड बंदखणी दारां 
मेकळी कर आवयक ! ' ' 
घपाघप तरसाद घुवंडायत सल्लों फुडें 
कड्डाच्या कुंथलान तीर कसो तोपलो 
बंदखणीच्या राखण्यांक कातरीले 
रगताचे पाट व्हावयले .. 
दारां मेकळी केली 
हीच संद सादून 
तेंची झुंड भितर घुसली .. 
सरपळ्यांतल्यान मुक्त जाल्ले आवयक 
भुजांचेर नाचयत 
ते मनंवंक लागले जैत 


हांव मात गर्देन शेणलों ! 


। सूदिरसूक्त । 


ते उपरांत कितलोतरी तेप आवय दिश्टीच पडली ना . 
गांवाभायर एका व्हडल्या पालाशीन 
तेणी तिका दवल्लं . 
तांबड्या फितांची मुस्तायकी घालपी राखणे 
दाराभायर बसयले . 
आवयचे नावान 
तेच काडूंक लागले पत्रकां 
मिरवं लागले संमेलनां - परिशदांनी 
घसघशांनी उलवंक लागले 
आवयक म्हाज्या करून मोनी . 
ते करीत रावले तिजो जयजयकार 
आनी आवयच्या नावान 
तेणींच गुठलायले सगले पुरस्कार . 


00 


शीमेभायर खोप काडून 
हांवूय एकसडेक रावलो 
आवयक भेटपाची निमणी सुमणी आस्त 
हमऱ्यापोंदा पुरून . 


00 


आनी काल राती अकस्मात न्हिदे घुवळेन 
पोल्यांचेर पगळली 


। सूदिरसूक्त । 


थंडशीतळ स्पर्शाची साय 
दोळे उगडले 
पळयत जाल्यार म्हाजी बाय ! 
कर्णान घालून घेवंचे कुंतीच्या पायार 
तशी माल्ली झोंपय आवयचे वेंगेन . 
हुडक्यांनी रडलों - घसघसून रकलों 
रितो जालों . 


00 


केसांतल्यान हात भोवणीत ती उलयली : 
" आयज म्हाज्या आवयपणाचो 
दुसरो जल्म ! " 


00 


आतां तुकां अंतर दिवंचीना 
ही खोप सोडून पालाशीन वयचीना . 
जीव घुसमट्टा थंय ... पावल घुस्पता 
या खोपीतळाच म्हाजी वार 


पुल्ल्या रे पूता ! 
आमील - पेज जेवन काडल्यात दीस 
तेंची राजेशाही खाणां खावन 
जालें कासावीस . 
गोल न्हेसणांन वावरपी जीण 


। सूदिरसूक्त 


मानवली ना रे पुता 


देखून देंठलीं मारून तुज्या खोपीन 
रावोंक येयलां आता .... 


00 


वण्णेर सुकोवंक घातलेल्या कापडाभशेन 
आवय भरभर उलयत रावली ... 
मळबान चंद्रीम उदेलो , 
विरजली एकलेपणाची सांवळी . 


00 


आयज म्हाकां 
म्हाजी आवय गावल्या 
काळपटलेल्या जिणेक 
चान्न्या देग दसल्या ... 
आनी म्हाजें झिळझिळीत आयुश्य 
कविता जावन 
कमळ कशें फुलोन येयलां ! 


। सूदिरसूक्त 


मांडावळ 


गाळी / १२१ 
जाती / १ ९ , 


धेडलो / १४ , 


म्हाजी भास / १७ तुकलो / ७ 

हरदास / १५ , 
कोणेतरी / २४ , 

दिवाळी / २६ ९ 
फरक / २२१ 
दाम / २८७ 

भजन / ३१० 

पाडंग गाव / ३४० 
संकासूर / ३७ 

सुतां पुनव / ३८ , चवथ / ४७ , 

आमचे देव / ५४ , 

झूज आनी शांतताय / ५७ ; 
जाण्टेलो / ५ ९ , 

स्वामी / ६२१ 

श्राप / ६४ , 

उलो / ८८ , 

येवकार / ९ २० 

रांगोळी / ९ ७ , 

नवो जल्म / ९ ८ ; 

गड्ड्यांचो खेळ / १०८ ; सांगणे / ११08 
संद / ११२१ 

राम नाम / ११३ : कलयकार / ११५० 
... आनी एक बुटो ! / ११७६ 

तर हांव एकलोच ... / १२३६ 
गांधी / १२ ९ १ 

शूरवीर / १३० , 
घराणे / १२५१ 

हे विश्वाची वळख / १३२० 
ट्रान्स्परन्सी / १३१ , 
सेक्युलर / १३४ , 

घर शिंवपाचे उल्लां / १३७ 

हांव जागो जाला / १४४ , 
आवयचे दोतोरोकडलें उलवप / १३ ९ ; 

फोदयो ! / १५०१ 

निमणो अभंग / १५२ , 
नव्या युगाचे गीत / १४८ , 


। सूदिरसूक्त 


म्हाजी भास 


आसली . 


म्हाज्या पूर्वजांकूय 
एक भास आसली . 
आयज तुमी - आमी उलयतात 
तिजेपरस 


कितलीशीच प्रगत 
आनी फुडारलेली 
तंत्र - मंत्रांच्याय पलतडीन गेल्ली 
अशी आसली आमची भास . 


00 


आमचे पूर्वज 
हेच भाशेन उलयताले . 
मनशांकडेनूच न्हू ... 
तर सैमाकडेन 
आनी सैमदेवतांकडेन . 


0 


तेंची भास 


रुखांक समजताली 
शेवण्यांक व्होलमताली 


। सूदिरसूक्त । १ 


मोनजातीक गमताली . 
जाग्यावयले खेत्रपाळ , 
राष्ट्रोळी , आजे , साखळ्ये 
तेंचेकडेन उलयताले 
हेच भाशेन . 
केळबाय , सातेर , 
म्हामारी , लयराय 
गजाली मारताल्यो 
हेच भाशेन . 


00 


आमच्या पूर्वजांनी 
एक मात केलें ना . 
तोंडान घोळपी भाशेक 
तेणी लिपीचें आंगले 
केन्नाच घातलें ना . 
देखून तेंची भास 
बाबडी नागडीच उल्ली 
आनी नागड्यांनी चलता - भोंवतना 
एक दीस रानान शेणली ! 


00 


। सूदिरसूक्त । २ 


शेणली 
अशें जाण्टेले सांगताले . 
पूण ती फट . 
आमगेल्या पूर्वजांची भास रानात शेणोना ... 
परशुरामावांगडा ते जे कोण 
काश्मीरांतल्यान काय बंगालांतल्यान येयले 
तेणी रानां बेणटना 
आमची भासूय बेणली . 


S 


00 


तेंका फकत मंत्र म्हणोक येताले 
आमगेले पूर्वज मात 
सैमाकडेन संवाद साधताले 
अश्टदिकांतल्यो देवता 
तेंच्या मुखांतल्यान उलयताल्यो 
हे पळोवन ते भियेले ... 
आनी तेणी आमगेल्या पूर्वजांक 
मोनें करपाचे कारस्थान रचलें . 
देवळां बांदलीं , 
मूर्यो घडयल्यो , 
पूजा करपाच्यो पद्धती ठरयल्यो ... 
भाशा बरवन घेवपाची कला सोदली 


। सूदिरसूक्त । ३ 


आनी ल्हवू ल्हवू 


आमगेली भाशा मारून उडयली . 


00 


आयज तेच आमकां सांगतात 
ही तुमची आवयभास ! 
तिची सेवा करात ! 
हिका जैताक पावयात ! 
हिका शिंवासनार बसयात ! 


00 


आमकांय पर्याय ना . 
तेणी सांगलें तशें आमी केलें . 
हेज्याय फुडें करतले . 


00 


पूण शेंकड्यानी शेंकड्यांच्या दायजाक 
पाजण दिवपी 
म्हाज्या कुडीतले जनुक 
म्हाका आड्डोन आड्डोन सांगता 


पापया , तुजीय एक भास आसली ! 
तुजीय एक संस्कृताय आसली ! 


30 


। सूदिरसूक्त । ४ 


ही भास अदींमदी केन्नाय 
आयकोंक येता 
बोडगेश्वरामुखार घाडी घालता 
त्या गाराण्यांतल्यान ... 
ही भास हायें आयकल्या 
मंडूरा मिरयां भाटान 
भारान उलोवपी 
बाबुसो घाडयाच्या मुखांतल्यान ... 
आनी व्हाळशीचे मीलन सांगता 
तेज्या बापायचेर भार येतालो 
तेन्ना तो खंय 
कसलीतरी एक विचित्रूच 
भाशा उलयतालो . 


पूण तेणी तेंची भाशा बरयली 
तेंची भाशा पुस्तकांनी हाडली 
आनी आमचे भाशेक 


रानवटी थारायली . 


हांव सल्लां आतां भायर 
सोद घेवपाक .. 


। सूदिरसूक्त 


५ 


3 


म्हाज्या त्या शेणलेले भाशेक 
हांव सोदून काडटलोच ... 
पूण हांव जाणां 
तिचे आडेकडेक पावतलो 
जाल्यार म्हाका पथून एक फावट 
म्हाज्या पूर्वजांचें नांव घेवन 
भार काडचो पडटलो ! 
भार काडचो पडटलो ! 


J0 


। सूदिरसूक्त । ६ 


तुकलो 


तुक्या .... 
म्हाज्या आत्म्याचे अजाण पाडूक 
तुज्या अभंगांतल्यान हामेता ... 
तुज्या चिपळेचो छिन छिन नाद 
म्हाज्या काळजान थेमेता 


00 


वाऱ्यार हुबोन येयल्लं वडाचे बीज 
पाशाणी फातरार लेगीत मुळां धरता 
पाशाण भेदून मळबावटेन झोपय मारता 


तशी तुकल्या 


तुजीं उतरां पसवंल्यात 
म्हाज्या मना खडपार 
विठोबाची वस्तरां देवोवन 
तुयेंच घडयलो साक्षात्कार 


00 


देव पहाया गेलो 
तेथे देवचि होऊनी ठेलो 
देव आहे ऐसी वदवावी वाणी 
' नाही ' ऐसे मनी आठवावे 


। सूदिरसूक्त । ७ 


3 


ताळ पखवाजाच्या थेक्यार 
तुकल्या आमी उबारतात 
तुज्या दायजाची पालखी 


करतात जयजयकार 


तुजे परंपरेचो .. 
विद्रोहाची तरंगां नाचयत 
करतात धुळवड 
तेन्ना मुमुरख्यांनी हांसता 
काळो विठोबा पंढरेचो ! 


10 


पूण तेवेळार तुकल्या 
तेंगेल्या पोटांनी मात पडटा जाळ 
काळजांतल्यान वसाणोन व्हावतात 
दुस्वासाचे व्हाळ 
मळबाक मस्तक तेंकवन लेगीत 
तेंचे लेखी तूं कुणबीच उल्लो 
' वेदांचा तो अर्थ आम्हासिच ठावा ' 
हे जैतगीत तुयें गायलें खरें 
पूण त्या पडमूरांनी 
तुकां जन्माचो दुस्मान मानलो ... 


। सूदिरसूक्त ८ 


वाणकुट्याची वाणी रसवंती जाली 
आनी माणार बसोन 
चोपड्यो बरोवपी हात 
जिणेच्या तत्त्वगिन्यानाचे निर्मिक जाले 
ही नसाय 
आजूनमेरेन तेंच्या जातीक दसल्या 
तन्न्या बाळकाची वार कशी ... 
तेंगेल्या फुडल्या पिळग्यांनीय 
तुकां काबार करपाचीच 
सपनां पळयली 
दिशीमाशी .. 
दुस्वासाच्या खोत्यान घालून 
तेणी धाडायले तुजे अभंग 
घातले इंद्रायणीचे भकीक 
तेंका दिसलें तुकां काळान गिळोन उडयले . 
पूण दयडियऱ्यांक खंय खबर ? 
भौजनसमाजाचे व्हटयेंत ते पयलींच 
तुज्या अध्यात्माचें वीर्य सांकळल्लं ! 


मागीर तेंका भिरांत पडली 


घराघरांनी तुकाराम जन्माक येतलो म्हणपाची 


। सूदिरसूक्त 


९ 


देखून तेणी काळखाचो आडोस घेवन 
तुजी गची अंदिली ... 
फोण खणलो , तुकां पुरलो 
आनी तेच मातयेर तेंचो भौस उबो रावलो . 


00 


मळबावटेन पळयत 
हड्डे बडयत गावंक लागलो 
' तुका गेला वैकुंठासि 
सवें देऊन देहासि ... ' 
दर्भाचे कावळे करून 
तेणी उजयलें दंतकाणयांचें पीड 
अजूनय चालूच तेंगेलीं श्राद्धां 
आनी आशाढी - कार्तिकेची दिंड 


JO 


तुकल्या , 
आवयच्यान सांगता 
तूं वैकुंठान गेलो काय पाताळान 
म्हाकां पडोन वचोना 
पूण चार शेंकड्यां पयलीं 


आपअणभवाच्या बुडकुल्यान 
तुयें शिजयलेलो अभंगांचो उपार 


। सूदिरसूक्त । १० 


तेंकां कोण्णाक पचलोना 


00 


आमच्यो मात कितल्योश्योच पिळग्यो 
तुगेलो उपार खावन धादोशी जाल्यात 
आनी वेदान भल्लेलें ताट जेवपी 
वर्तमानकाळांत उपाशी पडल्यात 


00 


तुकल्या , 
तूं आमचो राखणो , तूं वाटाडो 
तूं गाय , तूं हरण , तूं घोण 
जिणेक हुल्पावपी होमखणांतल्यान 
आमकां आरपार घेवन वचपी तूं धोण 
तूं म्हागेर जाला काय हांव तुगेर ... 
कोण कोणाचो 

बापूय आनी पूत 

कोण ? 


। सूदिरसूक्त । ११ 


3 


गाळी 


बापूय केन्ना केन्ना 


गाळी संवतालो ... 
आजो खंय सदांच 
गाळयांनी उलयतालो ... 
आमगेल्या वाडवडलांक 
गाळयांबगर 


दुसरी भासूच 


खबर नासली 


पूण आजे - पणजे गाळी मारताले 
म्हणोन तेंका 
थर्त भिरांत दिसताली 


00 


आमी शिकले 


शिकोन सभ्य जाले 
तेंचेमदीं भरसले 
गाळयो इसरले 


। सूदिरसूक्त । १२ 


तेन्नापासून 
आमगेले दांगे 
आमीच मोडून उडयले 


00 


आता ते 


आमकां भियेनात .. 


.. 


किद्याक म्हणशात तर 
तेणी आमकां कापाजूय केल्यार 
आमी गाळी मारीनात . 


। सूदिरसूक्त । १३ 


धेडलो 


आटोवभर तानूळ दोन नाल्ल्यो 
शेरभर तानूळ एक नाल्ल्यो 


00 


झिंग झिंग वाजत यो धेडल्यो 
पावसाच्यो झडी खंय हुबल्यो 


00 


पावसाच्यो झडी थंय हुबल्यो 
ल्हवल्हवता जंय रे जुवांळ - जिबल्यो 


00 


आमच्यो जिबल्यो कोणे बेणल्यो 
मोन्यांनी नाचत यो रे धेडल्यो 


। सूदिरसूक्त । १४ 


हरदास 


रामा देवळान 
कीर्तन चलताले 
तेन्ना ते एका वटेन बसताले 
आनी आमकां 
दुसऱ्या वटेन बसचे पडटालें . 
तेंगेल्यो बायलो 
एका चोंब्यान बसताल्यो 
आनी आमगेल्या भयणांक 


दुसऱ्या कोनशांत 


बसोंक लायताल्यो . 


00 


एका वरसा 


पुण्यासावन 
कोणतरी हरदास येयलो 
गावान चलपी जातिभेद 
रोखडोच तेज्या लक्षात येयलो 


तेणें चोखा म्हाराचें आख्यान सांगलें 
जातिभेदाचो हुलोप 


। सूदिरसूक्त । १५ 


चोख्याक कसो लागलो 
तें अभंगांतल्यान मांडलें 


00 


दुसऱ्या दिसा 


तुकारामाची काणी कथयली 
सांगलें- तेची गाथा 
भटांनी इंद्रायणींत कशी बुडयली 
तिसऱ्या दिसा सावरकर 
सूदराचे हस्तुकी मूर्ती बसवन 
रत्नागिरीत क्रांती करपी 
सगल्या जातीधर्मांक उगडे 
पतितपावन मंदिर बांदपी 


00 


हरदासाली कीर्तनां आयकोन 
म्हाजनांक घाम फुटलो 
मात गांवच्या लोकांक दिसलें 
कृष्णभट बांदकारा फाटल्यान 
कोणतरी आमची बाजू 
मांडपी भेटलो 


। सूदिरसूक्त । १६ 


म्हाजनांनी मिटींग आपयली 
हरदासाली कीर्तनां 
अार थांबयलीं 
नागेशींच्यान हरदास हाडून 
हेका पुण्याक परतूपाची 
वॉर्द दिली ... 


00 


परत वयतना 


हरदास म्हाका तिठ्यार गावलो 


चलता चलताना अकस्मात रावलो 


म्हणपा लागलो 


रामाचं देऊळ आता 
रावणांनी काबीज केलंय ... 
पण तुमच्या सुपीक भूमीत 
मी बंडाचं बीज पेरलंय 


00 


हरदास गेलो ... 


सदचेभशेन ते राती 
हांवूय उठोन कीर्तनाक गेलो ... 
मदींच कितें जालें कोण जाणा 


। सूदिरसूक्त १७ 


3 


म्हाजी सायड सोडून 
म्हाजनांमदीं वचोन बसलों 


मागीर कांय वेळ 
देवूळभर पातळ्ळो मोनेळ 


00 


पूण कोणाकूच काय म्हणपाचें 
धाडस ना जालें 
म्हाजनांनी फटीचे अवसान हाडून 
सगले हांसपाचेर येलें 


ते राती 


हायें म्हाकाच पळयलो सपनान 
तेंच्या माटवांतली 
व्हडपणाची रांगोळी फासून उडयताना 
आनी शेनूर फासलेलो मारुती 
तेंचे गर्भकूडीभायर येवन 
मळबान झोपय मारताना . 


00 


हूँ सूदिरसूक्त । १८ 


जाती 


हांगा कोणूच कोणाक 
एकमेकाची जात विचारीना 
पूण सगल्यांक खबर आसता 
कोण कोण तो 


10 


हो गावडो , तो भंडारी , 
हो खारवी , तो च्यारी , 
हो वाणी , तो देवळी , 
हो कुणबी , तो गवळी , 
हो मडवळ , 

तो कासार , , 
हो म्हालो , तो कलयकार , 
तो मराठा , तो सतरकार , 
हो चामार , 

तो 

म्हार , 
हो शेट , तो कुंभार , 
सगलेच वळखता एकदुसऱ्याक 


जात सट् करून येयना 
कोणाच्या वोठार 
पूण मायणाभशेन 


हैं सूदिरसूक्त । १ ९ 


मुंगरोन रावता 
दर एकल्याच्या पोटान 


00 


आमचे तरी बरें 


तेंच्यो तर 


जातीभितरूय जाती 


कोण आडवे 
कोण उबे 
आनी फुडें 
वण्टीभितर वण्टी 
हो जीएसबी , तो कुडाळदेसकार 
हो चित्रापूर , तो बारदेसकार 


00 


। 


भट तरी एक ? 
तितूनूय कोण चित्पावन 
कोण द्रविड , कोण पद्ये 
जाल्यार कोण किरवंत 


00 


मनशांक जात लागता 
जातींक मनीस लागता काय ? 
भुकेक जात नासता 


। सूदिरसूक्त । २० 


जातीक भूक आसता काय ? 
प्रत्येक जातीची खोस आसता , 
वेदना आसता .. 
पूण खोशयेक आनी वेदनेक 
खंयची जात आसता काय ? 


वालोर त्या फोद्रेच्याक 
जेणे जाती निर्माण केल्यो 
आनी मनीसपणाच्या मड्डाचेर 
वंयो बांदून काडल्यो . 


10 


। सूदिरसूक्त २१ 


फरक 


ते नुस्ते खाता 
आमीय नुस्तें खाता 


00 


ते सोरो पियेता 


आमीय सोरो पियेता 


00 


ते बायलांक झंवता 
आमीय बायलांक झंवता 


00 


ते न्हाता 
आमीय न्हांता 


00 


पूण न्हाल्या उप्रांत 


ते पवित्र जातात 
आनी आमी मात 
भश्टल्लेच उरता 


नाजाल्यार 


ते गर्भकूडींत वचोन 


। सूदिरसूक्त । २२ 


देवाक कशे आफुडटले आसले ? 
आनी आमी 
भायल्यानूच दर्शन घेवन 
कित्याक कडसतले आसले ? 


y 


00 


फरक आसाच 


तेंच्यात आनी आमच्यांत . 


। सूदिरसूक्त । २३ 


कोणेतरी 


2 


: 


कोणेतरी हे सांगपाचें 
धाडस करूंकच जाय आसलें 
कोणेतरी हे बरवपाचें 
बळगे हाडूकच जाय आसलें 


00 


आयज हायें 


हो धोको पत्करला 
भीड मुर्वत कुशीक उडवन 
हांव उलवंक उबो रावलां 


0 


म्हाजी इत्सा इतलीच 
कालमेरेन मोने रावलेल्यांनी 
म्हाज्याभशेन उलवंचे 
मातयेंत पुरून दवरलेले 
इंगळे पथून फुलवंचे 
भविश्याची तरंगां नाचयत 
घणचे कटरी वाजवंचे 


00 


। सूदिरसूक्त । २४ 


कोणेतरी हे सांगपाचे 
धाडस करूंकच जाय आसलें . 


। सूदिरसूक्त । २५ 


दिवाळी 


खऱ्यांनीच , 
अंदू दिवाळी पयलीं सारखी आसची ना . 
या वरसा आमी अकासदिवो 
पाकेतीर न्हूं , मळबार चडयतले 
केन्नाच चाखलो ना असो फराळ 
तुमकां खावंक घालतले . 


00 


आमगेल्या लासार 
तुमी वरसान्वरसां रोयलें सूडाचे शेत 
थंयचेच विखार गोटे आमी पुंजयल्यात 
कोडूचार अणभवांचे भाटयेन उकडल्यात 
हांव चाळक बसला 
चुलीवयल्या कुयण्यान फुटफुटपी ल्हायो . 
हातीन मुसळां घेवन रावल्यात 
म्हाज्यो भयणी ... 
ल्हायांक वायनात घालून 
दाण्याचो असो कुणो जावन पडसर 
भयणी काण्टल्यो ... 
वायनात घुमतलो मुसळाचो गाज 


। सूदिरसूक्त । २६ 


घुम घुम घुम 
घूम घूम 
काळजा सुपान फोव आसडून 
भरशितले आमचे रगत आनी 

हूम . 


अखेरचो हो फराळ खावन 
तुमची पोटां तट्टटून येतली 
तेन्ना तुमची गुठळी उबारून 
आमी चौके वयल्यान उमऱ्याच्या सामखार व्हरतले 
अजस्त्र आखण्यापोंदा चिड्डचे कारीट 
तेचपरी तुमकां माढून उडयतले . 


30 


आमगेल्या मोन्या भावभयणींच्या 
कुड्ड्या दोळ्यां - पण्ट्यांनी 
आमी पेटयतले एक एक नखेत्र ... 
आनी चडयतले मळबार 
सूर्याचो आकासदिवो . 


00 


खऱ्यांनीच , 


अंदू दिवाळी पयलींसारखी आसची ना . 


00 


sons 


। सूदिरसूक्त । २७ 


3 


दाम 


म्हाज्या कुळयेंतले सगले म्हालगडे 
ताम्याचो दाम जावन 
देवाकुडीन बसल्यात . 


00 


तेंची तितलीच इस्पत 


गिरेस्तांच्या घरातले जाण्टेले 
मेले तरी भागीवंत . 
घरचे तेंगेली यादस्तीकां उबारतात . 
कोण समाधी , कोण 
सालांतले वण्टीचेर दसयतात 
व्हडली व्हडली पायंजेला ... 
मेल्ल्यां नावान दुडू मेजून 
उबारतात इश्कॉलो ... 


तुळस बांदता ... 


P 


00 


आमच्या पूर्वजांल्या नशिबांत 
असलें कांय येयलें ना 
कशे जगले – मेले कशे 
कोणाकूच पडोन वचोना . 


। सूदिरसूक्त । २८ 


तेंच्या अस्तित्वाची कुरू एकूच 
ताम्याचो सुळसुळीत दाम . 
जो मंत्रोन हाडटात 
म्हांबारेच्या देवळांतल्यान 
वो आम्रकाराचे मठयेतल्यान 
आनी मळबांत हेडपी 
पूर्वजांच्या सर्गेस्त आत्म्यांक 
बंदिवान करतात 
सासणाखातीर . 


00 


घडये फाल्यां हांवूय 
असोच दाम जावन पडटलों 
म्हाजोय चेडो अमाशेक 
तिबो लायतलो , वाडी दाखयतलो ... 
आरत हुंवाळटना 
चार गाळीय संवतलो 
: आमच्या पेचलेल्या आयुश्यांक 
दोन धिगीय लावपाक 
जालें ना रे फोद्रेच्या ? 


00 


। सूदिरसूक्त । २ ९ 


देवकुडींतले दाम 
कडोवंचेच पडटले आता ... 


00 


नव्या फुडाराची वाट घडवंक 
फासचींच पडटलीं 
पराभूत इतिहासाची गेतां . 


J0 


। सूदिरसूक्त । ३० 


भजन 


तेणी सांगले होम घालूया 


तुमी धांवले कोयतो घेवन 
आंगणांतलो रुमड खापोवंक 


तेणी सांगलें मठ बांदूया 
तुमी धांवले तासणी घेवन 
माडाचे वाशे काडूंक 


30 


तेणी सांगलें देव पुजूया 
तुमी धांवले सर्वस्व घेवन 
देवाच्या पायार अपूँक 


: 


तेणी सांगलें आनी तुमी केलें 
मागले तिंतलेय दिलें 
देवाधर्मा नावान तेणी लुटून खालें 


तरीय तुमी ताळ कुटीत 
करीत बसल्या भजनां 
गुंग जावन कान धांपीत मारता आवर्तना ... 


है सूदिरसूक्त । ३१ 


पापयांनो , थंय पोरसुवांन 
ते बेणीत चल्ल्यात 
तुमच्या अस्तित्वाचो पिपळ 
गिधाडांक आमंत्रणां दितात 
तुमचेर घालूक झोपय ... 


होमखणांतली कापटी घेवन 
पेटयतात तुमचेखातीर सरणां 
मठाचे अगरशाळेंत ते वाडटले खंय 
बाराव्याची जेवणां 
तुमीच पूजलेले पाशाणदेवतेक 
दाखयतले नारणबळी 
आनी मागीर घणसाबैल घेवन 
वाजयत भोंवतले तुमची कुळी . 


00 


अंती तुमची निसण 
तुमकांच खांनार मारून 
मसणीमेरेन व्हरची पडटली . 


जावपाचें आसत 


इतल्या सवाय मरणाचे धनी 


। सूदिरसूक्त । ३२ 


तर खुशाल करात भजन ... 
ना जाल्यार म्हाज्यावांगडा येयात 
म्हाज्या सुरांत सूर मेळवन गावंक लागात 
काळख्या युगान्ताच्या 


भैरवीचो चरण 


O0 


। सूदिरसूक्त । ३३ 


पाडंग गांव 


या भूयवट्या गावान 
तुमचेर सेर्त कयकरणी केल्या 
ना तर किद्याक लागची तुमकां 
हांगाच धेय सोडपाची आस्त ? 
केन्ना रे कळटलें तुमकां 
हो गांव तुमचो न्हू म्हणोन ? 


00 


जैतगीतां गायत तुमी शीमेभीतर सल्ले 
पोन्नी जाली ती काणी . 
तुमी उमेदीन येयले 
उन्मेशी सुवाळ्याचे इंत्रूज मनवंक 
पयसूया रानांनी खांदयो फांकारून दिल्लो येवकार 
उचंबळान हयकारून ... 
पाचव्याचार मानशेची शीतळकाय अणभवूक ... 
तुमच्या सपनांनी खरेच 
एक परजळीत फुडार घडोवं येतालो 
मार्गार घालूं येतालो चान्न्या शिताडो 
शेळेल्ली बायलोटां लेगीत एकठांय करून 
पेटवं येतालें होमखण . 


00 


। सूदिरसूक्त । ३४ 


पूण या गावानूच 
ऐनवेळार फितूरी केली . 
दिली पावलागणकणी पोकी फुसलावणी . 
जैतगीतां गायत तुमकां काम सोदूंक हेडयले 
जगपाच्या नावांखाला मरण भोगूक लायलें 
या सर्वभरी पाडंग गावान 
तुमकां हातीसयत नागयलें . 
रानां फकत येवकार दियत रावली 
सरसरपी पाख्यांक धिगें लावंक 
हातभर खुटो तेणीं दिलो ना . 
चिंतनानी हुल्पलेल्या 
काळजाक थाकाय दिवंक 
तुमी मानशेत माल्लेली बूड 
खडपांवयल्या करपांनी पोवंटां कातरीली 


तडीर सरतना . 


आरे तुमच्या दुस्मानांकूच सामील जाल्लो हो गाव 
तुमच्या पोश्यान सुख 
केन्ना घालचोच ना 
तरीय तुमच्या बोल्सांनी 
गांवच्या उपकारांची रीणां 


। सूदिरसूक्त । ३५ 


3 


या नागोवण्या भूयेतूच किल्लोपाचो हुस्को , 
मरणाची पाळत पळयतना . 


10 


तुमच्या अर्दकुट्या सपनांची वार 
हे वांझ जमनींत कोणे पुल्ली 
कांयच समजना . 


0 


। सूदिरसूक्त । ३६ 


संकासूर 


T 


काल्या दिसांनी म्हाजो बापूय 
संकासूराचे रूपडे घालोन नाचता . 
सद्या तें वण्टीच्या खुटयाळ्याक 


हुमकळोन थेयला . 


00 


अदींमदीं काकुटेन 
हांव तेका पळयतां 
तेन्ना नदरेक झळकता 
भांगरा वर्ख दिल्लो किरीट .. 
नदरेंतलो भेसडावणो जाळ ... 
वोठांतल्यान भायर तोपलेले दातां फाळ ... 
रगताक तानेल्ली जिबले जुवाळ ... 
ताणशेल्या कपलार तट्टटलेली शीर . 


00 


वण्टीक लोंबत्या मुखावयल्यान 
मागीर म्हाका दिसता 
राकेशी येवनीत जल्मल्ल्याचे खंतीन 
संकासूराच्या काळजाक 
पडलेली चीर . 


00 


। सूदिरसूक्त । ३७ 


3 


सुतां पुनव 


ना दादो , 
हांव घालचोना गळ्यान जानी ! 
ही तेंगेल्या बामणपणाची निशाणी 
एक दिसाचो बामण जावपाक 
किद्याक गळ्यान घालप आमी ? 


दादो , हांव जाणां 


तू रातभर खपला 
आखण्यापोंदा भिश्टीण धरून 
धोपराक येरे मारीत 
तुयें सुता पोड गुथल्यां 
हळद - पिनरीची बोटां लावन 


तेंका बरी सजयल्या . 


00 


आतां तू न्हावन - धुवन 
एकएकल्याक जानी घालपाचो आसा ... 
गणपती , शिवनाथ , म्हामारी , सट 
हेच्या पायजेलांक घालतलोच 
पूण बेताळ , साखळ्यो 


है सूदिरसूक्त । ३८ 


गोळीबाबा आनी देट्ट्यावयलो 
हेच्याय नावान एक एक थेयतलो 


10 


देवांक घालून जातकीच 
तुळशीक , माडाक , पिपळाक 
आनी वडाकूय घालतलो 
आनी गोठ्यांतल्या गाय - म्हसरांक 
तिबो लावन तेंच्याय गळ्यांत 
सूत घुस्पयतलो 


मागीर वयतलो , रांदचे खोपीन ... 
तोप , तोपलें , कळशी , कळसुली 
कदें , हांडो , कोप्रो आनी बुडकलीं 
हेकाय तू घालतलो जानी ... 
पूण खऱ्यांनिशी सांग दादो 
हे सगले करून लेगीत 
आमची आयदनां बामण जातलीं ? 


आनी धरूया 


तुयें आतां केल्यांच म्हणोन 
आमी जानी गळ्यात घातली 


। सूदिरसूक्त ३ ९ 


म्हणोन कितें फाल्यांच्यान 
आमची जात बदलतली ? 


00 


दादो मात्सो इचारून यो रे 
ते काल रस्त्यावयल्यान 
आड्ड्यो मारीत गेल्ले तेंका ... 
' हम सब हिंदू एक हैं ! 
अशे म्हण्टाले मरे ते ? 


00 


सब हिंदू एक 
जाल्यार जानवें घालपावयल्यान 
किद्याक भेद ? 
बामण , भट , शेट आनी वाणी 
हेणींच घालप जानी 
तेवूय बी मूज करून 
आनी आमी मूज बांदप भेणाभोंवतणी 
हेचो तुकां दिसना खेद ? 


00 


00 


दादो , 
तूं , तुजो बापूय , बापोलये , 
आजे , पणजे , शेणजे 


। सूदिरसूक्त । ४० 


मोन्यांनी जियेले 
दोळ्यांचेर ओडून पात .. 
कांबळ कशी कांबरून घेतली 
धर्मान दिल्ली ही दयडिरी जात ... 
तेंगेल्या धनीपणाच्या फातरीपोंदा 
तुमी चांचावन घेतले हात 
गोमटेंत घालून 

घेतलो 
काळ्या इतिहासाचो फास 
फुटकऱ्या संपनांच्यो कंवच्यो 
आतां आमच्या मंयडोळ्यांनी ... 
ना ना दादो , हांव घालचोना जानी 
एक दिसाची सुताळी व्हडवीक 
म्हाज्या भुजार झेलचोना 
झिडपील्यार तेंचो शेक झिडपितलों 
पूण जानी गळ्यान घालचोना ! 


जाणा जा , 


या वांवभर सुता पोडानूच 
आमची केली इपश्टा 
आमकां दिल्यां शेळीं कुयां 
तेंका मात प्रतिश्टा 


हैं सूदिरसूक्त । ४१ 


मंत्रगजरांनी ते मनयतात 
आपापल्या पोरांली मूंज 
आयुश्यभर पेलता ही निशाणी 


तेंगेलें भूज 


1 


मागीर दादो सांग 
आमीच रे किद्याक 
भेणांचेर अंदूवंची मूज ? 


जानी म्हणल्यार ' यज्ञोपवीत ' खंय 
मूंज म्हणल्यार ' उपनयन ' 
नेवो जल्म , नेवी दिक्षा ... 
पूण हे सगलें तेंकाच 
आमच्या पोश्यांत पडलीच ना 
असल्या संस्काराची भिक्षा ! 


00 


जानी खंय जाणविकाय ... 
जिणेची , जापसालदारकेची 
कर्माची आनी कर्तव्याची ! 
जानव्याचो अर्थ तेणी काय बरो लायलो 
चार आण्यां सुतापोडाक 
वैदिक परंपरेचो म्हालखांब केलो ! 


। सूदिरसूक्त । ४२ 


णव सुतांचेर णव देव जोतयले 
पयल्या सुतार ओंकार बसयलो 
दुसऱ्यार अग्नी , तिसऱ्याचेर नाग बसयलो 
चंद्राक प्रतिश्ठीत केलो चवथ्या सुतार 
पाचव्याचेर - आमचे पितर 
सव्याचेर प्रजापती , वायू सातव्याचेर 
आठव्याचेर यम आनी विश्वदेव णव्याचेर 


10 


णव सुतांचेर णव देवता बसयल्याउप्रांत 
तीन तीन सुतांचे तीन पोड इणप ... 
एका पोडार ऋग्वेद , दुसऱ्याचेर यजुर्वेद , 
तिसऱ्याचेर सामवेद मंत्रून दवरप 
तिगांकूय एकठांय करून 
अथर्ववेदाची ब्रह्मगांठ मारप ... 
आनी मागीरूच तें ब्रह्मसूत 
गळ्यांत घालप ! 


10 


अशी आसता तेंची रीत 
दादो , जानी गळ्यांत घालपाची 
शास्त्रां परमाण गेल्याबगर 


गायत्रीचो अधिकार गावना 


। सूदिरसूक्त । ४३ 


तुज्या दोळ्यांनी सूर्याचे तेज देंवना 
' ॐ भूर्भुव : स्व : तत्सवितुर्वरेण्यं 
भर्गो देवस्य धीमहि 
धियो यो नः प्रचोदयात् ' 
हो दिव्य मंत्र म्हणपाक गावना 


00 


तेंगेलें बामणपण 
अशें शास्त्रा - मंत्रांनी सजलेलें 
दायजांनीच न्हू , 
देवादिकांनीय पूजलेलें . 
या धर्मशास्त्रांनी आमच्या मात कपलाचेर 
बरवन दवल्लं सासणाचें दयडीर ... 
मागीर दादो , 
आडेचो बामण जावपाचो 
कुड्डो हावेस किद्याखातीर ? 


00 


दादो , 


नेट कर , 


काळजाच्या बोमाड्यांत 
इल्लो उजवाड भर 


। सूदिरसूक्त । ४४ 


गुलामीच्या खळान करमेल्ल्या दोळ्यांन 
रकय नेयी नदर 


O0 


भिरकटावन मार 
आमकां गुलाम करपी जानी 
आरे युगांचे स्वामी जावपाची आमगेली कापस्ताद 
किद्याक जावंया खिणभराचे धनी ? 


00 


तोड काळखाची मूज ! 
यो , दी आमकां भूज ! 
नागडे बेताळ जावन आमी खेळोया आतां झुंज ! 


00 


जानव्याचो करून गोबोर , 
शास्त्रांचेर घालून फातोर .. 
मनीसपणाचो करुया जागोर ! 


00 


पुनवेचे पुण्यरात्री 
धर्तरची करून हातरी 
नाचोया आमी जावन खेत्री 
नखेत्रांची फुलवन सत्री 
अश्टदिकांक गायत येवंदी 


। सूदिरसूक्त । ४५ 


मंत्र बहुजन गायत्री ! 
मंत्र बहुजन गायत्री ! 


10 


। सूदिरसूक्त । ४६ 


चवथ 


वेगळे तरेन 


चवथ करपाची रीत 
तुमी केन्नासावन घातली 
हे आमच्या जाण्टेल्यांकलेगीत 
खबर नासलें 


0 


। 


पूण आमी ल्हानपणासावन ... 
पळयत येयले .. 
आमगेलो गणपती देड दिसांचो ... 
तिसाल येयल्यार पाच दिसांचो 
अंगवण करून कोणे दवरलोच 
जाल्यार सात ना जाल्यार णव दिसांचो ... 


पूण तुमी ... 


गणपतीक वरसभर 
मखरांत थेयताले ... 
पोरूंची मूर्त अंदू पायताले 
आनी अंदूची फुडल्या वरसा पावंक थेयताले ... 


। सूदिरसूक्त । ४७ 


3 


आरत्यांखातीर घुमट - शामेळ घेवन 
आमी हेडटालो सबंध वाडो ... 
तुमी मात ... 
झान वाजोवपाक लेगीत केन्नां 
दुसऱ्याल्या घरा गेल्ले 
आमका दिसलें ना . 
फांतोडेर उठोन काळोख माड्डीत 
आमी धांवताले दोंगरांनी ... 
तुमी केन्नाच येयले ना ... 
आमी परतोन येताले तेन्ना मात 
आयंड्यार उबे रावोन 
तुमी शेरवडां - पत्री - शीते चंवर - रामा बोटां 
झोंबोन घेताले ... 


00 


" कोळे उंदरा ऽऽ धर मांजरा sss 
धर शेपडे ऽऽ मार बोकडे ऽऽ ' ' 
अशो बोबो मारीत 
लातां बडयत 
आमी पंचमी दिसा सकाळी 
उंदीर - मांजर मानशेर पायताले 


। सूदिरसूक्त । ४८ 


तेन्ना तुमची उंदरा - मांजरा 
तुमी लीप चोरयां आड्यार हाडून थेयताले . 


00 


शेतांत वचोन 
आमी कणसां हाडटाले ... 
आंब्या पानानी गुटलावन 
पाटार पूजेक लायताले 
तेन्ना तुमी म्हण्टाले ... 
' आमी अशें करीनात ... 
हे तुमी शेतकऱ्यांनीच करपाचे ... ' 


पयले राती 
तुमगेल्या माटवान बसोन 
आमगेले जाण्टेले व्हडले वाजप वाजयतालें ... 
तेन्ना आमगेल्या वाट्याक येताली 
फकत दोणोभर उसळ ... 


गणपतीक पावयतना 
आमी दिंडी मारीत नाचताले ... 
तुमी मात मुखार चलताले वॉर्राद 
हड्डी फुडें काडून ... 


। सूदिरसूक्त । ४ ९ 


3 


पूण दिंडी मानशेर पावनाफुडें 
तुमी कूस मारताले घरा 
तुमगेले गणपती ट्रकांतच थेवन 
आवय - बापूय नासलेल्या 
रस्ताद भुरग्यांवरी ... 


00 


मागीर दादी इचारतालो 
बामणाले गणपती कोण पावयता रे ? 
आमी सदाभशेन सरताले फुडे ... 
उदकांत देवपाची उमेद आसली म्हणोन न्हू .. 
ते बेवारस गणपतींची 
काकूट येताली म्हणोन . 
तेंची बाबड्यांची निमणी पूजाय 
आमीच करताले ... 


00 


' गणपती पुत्र पार्वतेचा 
गंगे जातो पाणयाला ' 
म्हणत तेंका माथ्यार घेवन 
मानशेभितर सोडटाले 
तेन्ना बेश्टोच आमकां 
गणपती रडटासो दिसतालो . 


00 


। सूदिरसूक्त । ५० 


न 


तेका बुडवंचे पयलीं मात 
आमी यादीन 
तेज्या गळ्यांतलें जानी 
काडून घेताले ... 
आनी तेका इचारताले ... 
' आतां निमण्या खिणाक 
आमचे मुजीकच धरून 
येयलो मरे देवा ? ' 
देव मान सकयल घालतालो 
आनी हुंडको गळ्यांत दामून धरीत 
उदकांत बूड मारतालो . 


। सूदिरसूक्त । ५१ 


> 


दिवाळी -दुःखाची 


कसल्या कास्ताचें 


जायत काय हे दुःख ? 
हाडांतल्यान कसकसपी ? 
शिरांतल्यान घसघसपी ? 


मनांत दुबाव खेती 
आंगणभर दुकां वाती 


एक ज्योत 


काळी किण्ण 
किरांव रातीक 
झेलाद शिण्ण 
गोबरेल्लो काजुलो 
दिवलेर दाटलेलो 
दिवलेचो डोब 
भितल्ल्यान आटलेलो 


एक वात 


तामडी गुंज 


। सूदिरसूक्त । ५२ 


मळबामदी 
नक्षत्र झुंज 


काळखाच्या पड्ड्यार 


झगमगपी पाख 
पाखाचे ल्हवेंतल्यान 
किटाळेची झाक 
खरी वात , काजुलो 


काय उज्या पात ? 


काळखा व्हटयेंत 
खंयचो खीण 
खंयचे किटीन 


पेटत जीण ? 


दुबावान घुस्पलेली 
ल्हवल्हवपी सावळी 
मळबांत किटाळ्यांच्यो 
तनर चंद्रावळी 
कोणाखातीर 


चल्ल्या काय 


दुःखाची दिवाळी ? 


। सूदिरसूक्त । ५३ 


3 


आमचे देव 


मंडपातल्या मानाच्या खांब्याक 
तेकोन बसलेल्या 


जातपाड्या म्हाजनांनो .. 
या मुड्डार देवामुखार 
उबो रावन सांगता 
तुमचे गर्भकूडीची आमकां गरज ना ! 


जे गर्भकुडीत 
सद्दिनीं पेट्टात अहंकाराचे लामणदिवे 
आनी दुस्वासाच्यो दिवल्यो 
थंय किद्याक वचोन पळोवप 
आमी आमच्योच काळ्यो सांवळ्यो ? 


O0 


या गर्भकुडींनी 
जातगटारांतल्या उदकाचो 
तुमी सदांच घालतात अभिशेक 


थंय पावल घालून 


आमच्या भुरग्याबाळांनी 
कसली घेवंची देख ? 


10 


। सूदिरसूक्त । ५४ 


देखून सांगता , 
आमकां तुमगेली गर्भकूडच न्हू ... 
तुमगेलें देवूळलेगीत नाका 
आनी निखालूस नाका 
देवळाचे गर्भकुडीत घुसमटोन 
कासावीस जाल्लो 
पुरुशार्थहीण देव . 


00 


तेकां सांगात 
आमी यानफुडें तुकां तळी घेवन येवंचेना 
तुज्या रथाक पयलो खांदो आमी मारचेना 
आनी आमच्यो बायल - भयणीलेगीत 
हातीन दिवजां घेवन 
तुकां भोवंताडे मारचीना . 
आमी आमचो पुरुशार्थ जागयतले 
एक नवो देव घडयतले 
एक नवें देवूळ बांदतलें ... 
या देवळाक नासतले खांबे , नासतलो मंडप , 
नासतली गर्भकूड , नासतलो घुमट 


हूँ सूदिरसूक्त । ५५ 


3 


हो देव जल्मतलो 
आमच्याच वीर्य थेंब्यांतल्यान 
रुजतलो आमगेल्याच बायलांच्या व्हंट्यांनी 
तेज्या येवकाराक पेटचीनांत दिवजां 
फकत भगभगत आसतली 
आमच्या एकसणी आत्म्यांची 
मळब हुल्पावणी चूड . 


: 


12 


है सूदिरसूक्त । ५६ 


झूज आनी शांतताय 


म्हाज्या भोळ्या भावांनो 
या फटकियऱ्यांक पातयेव नाकात . 


00 


तरसादी घेवन आमच्यो गोमट्यो कातरुपी 
निर्दय झुजमारेच 
शांतीदूताची रुपडी दसवन येयल्यात . 
वस्तीच्यो वस्ती काबार करून 
तेणी आपले मठ बांदल्यात 
जय दितात प्रवचना तेंगेले मठाधीश 
झूज आनी शांतताय 
म्हळ्यार दोन ध्रुवांची पोतां 
हरशी हेणीच आमडिल्ली 
आमच्या खोपींवयल्यान सांवाराची जोतां 
आमच्या खेयांक शेंटार मारून 
हेणी पूजेक लायले 
खून मारे देव , 
जाणा जायात इश्टांनो 
हेगेल्याच विखारी गर्भातल्यान 
भायर पडला हिंसेचो खेव . 


. 


। सूदिरसूक्त । ५७ 


3 


हेचे शांततायेंतल्यान 
जें कितें वाटवता 
तेका हेचें झूज सोपयता 
आनी हेंच्या झुजांतल्यान 
जें कितें वाटवता 
तेका हेची शांतताय खपयता . 


00 


J 


झूज आनी शांतताय 
एकाच नाण्याच्यो दोन बाजू 
एक म्हण्टा आपूण खरी 
दुसरी म्हण्टा हावूच उजू ! 


00 


२ 


। सूदिरसूक्त । ५८ 


जाण्टेलो 


पश्चिमेच्या कपलार 
दळिंद्र पिंजर शिंपडावन 
सूर्य बुडला ... 
कुंपाची कात देवयंत 
मळब झडला ... 


00 


मळबापोंदा एक खोप 
खोपीचे वण्टीक 


एक जनेल 


जनेलापोंदा 


एक जाण्टेलो 


2 


इण्टा पाटुलो ... 


00 


कळमेल्ली किरणां 
हात लांबयत 
सांसपितात 
काळखाच्यो कुरवो 
हुयेली मारीत 


। सूदिरसूक्त । ५ ९ 


सांवळ्यो येतात 
जशो कितें रुखांच्यो धुवो . 


00 


वड्डेली बोटां 


कडकडत 


गुंथता पोड 


येळांचे 
काळलेगीत 


우 


इणीत बसला 


एक मल्ल 
वेळाचे . 


00 


झाडांच्या ताब्याक 


हुडको येता 


वारो कांचवेता 
तेंगशेवयलें 


पान तुट्टा 


हातातले 


येळ सुट्टा 


तरीय जाण्टेलो 
येळां ताशित 


। सूदिरसूक्त । ६० 


इण्टा पांटुलो 
काळखांत 
सांसपता 
सपन घोंटुलो ! 


30 


7 


। सूदिरसूक्त । ६१ 


स्वामी 


तेंगेले स्वामी 
तेंगेल्याच मठांनी बसतात 
तेंगेल्याच देवळांनी वयतात 
तेंगेल्याच लोकांचेर 


मुद्रा मारतात ... 


10 


तेंगेल्या स्वामींचे फोटो 
तेंगेल्याच पेपरांनी 
तेंगेल्याच मनशांवांगडा 


शापून येतात 


00 


1 


तेगेल्या स्वामींच्या नावान 
दिल्ले पुरस्कारूय 
तेंगेल्याच मनशांक गावतात 


अदीमदी केन्नाय 
हिंदूचे मेळावे जातात 
थंय करवीर , श्रृंगेरी , उडपीचे 


। सूदिरसूक्त । ६२ 


स्वामीय येतात .. 
पूण तेंगेले स्वामी येयनात 


00 


हेका आमी कितें म्हणपाचें ? 
तेंगेल्या स्वामींक 
हिंदू धर्माचे पडोना , 
काय तेंगेले स्वामीच 
हिंदूवांमदीं पडनात ? 


। सूदिरसूक्त । ६३ 


श्राप 


या पिसुडलेल्या नदरांचे 
पांखटे लावन उडटना 
मळबाकय कुड्डेपण येवंचे , 
बेबदड पिकांनी काळखाचे गायरेंत 
उजवाडाचें सारें सांसपीत रावचे 
असो श्रापूच आसा 
धर्तरच्या माथ्यार . 


रातभर धाडयल्ल्या सपनांची मशेरी 


दातार घश्टून घश्टून 
मावो निबर करप 
दिसाच्या पड्ड्यार 
पच्च करून पीक उडवप 
आनी निर्लज्ज हासत 
हे पळयात म्हाज्या 


लुण्या आयुश्याचे चित्र ! 


अशें म्हणोन भीक मागप 
हेकाच आमी सद्या 
' जीण ' म्हणोंक लागल्यात ! 


। सूदिरसूक्त । ६४ 


नसाय 


मळब कंवचेलां . 
काळजाक येर गेल्या . 


काळोख कातीर सवतळटा 
थेम थेम निस्तता . 


उजवाडाची मूज तुटोन वयतली काय दिसता . 

. 


00 


नाटकांतलो देखाव बदलूपाक दिये पालयतकीच 
कानान शिरकता पड्ड्यांची करकरसाण 
पड्ड्यावयलीं राना - वनां , चडणां - मोडणां 
दोंगर - शिंगर आनी सबंद सैमूच 
माडयेभोंवतणी गुटलत वयता 
काळखाच्या पोल्यार भोवंता 
काळखाचोच पोवंणो 


00 


नातर अशेय 


बोगद्यांतल्यान वयतनाच 
आगगाडी अचकीत बंद पडटा 
ताकतिक आशिल्ले पयलीं आड्डटात , मारतात हुयेली 
मागीर आपशींच मोने जातात 


। सूदिरसूक्त । ६५ 


तोंडार चडवन एक विचित्र रुपडे रितेपणाचें 
चितपा सारकीलें कांयच ना हे जाणविकेन 
थरथरत हालतात तेंगेल्यो मंयडोळ्यो . 


00 


आनी अर्शय बी . 
चुंगी येवपाचे वखद घेवन 
सुस्त न्हिदोन उठल्याउप्रांत 
साबुदीचीच नसाय जाता 


00 


कातीर सवतळपी काळखाची 
म्हाकाय अशीच नसाय जाल्या 
उजवाडाची मूज हांवे तायट आंदिल्या . 


। सूदिरसूक्त । ६६ 


अन्यायसूक्त 


तानसोर वाडला 
देखून बाय खणची 
आनी उदकाची झर मेळचे बदला 
रगताचे कोंड दिश्टीक पडचें .... 


00 


मरणसांवार वाटावपाच्या हेतून 
कोण्या देवदूतान आड्डेत खरशेत 
हुंवाराची चत्राय दिवंची , 
पूण भौसाक तेजी भासूच कळची न्हू . 


O0 


मणकटाची शीर पेंचोन 
रगत भळभळीत व्हांवतना 
वैजाची वाट देखची , 
आनी तो येतासर 
काळीज आटोन रितें पडचें . 


00 


आमचेर अन्याय जाताऽऽ 


आमकां न्याय दियाऽऽत 


सूमि 


६७ 


3 


10 


मानग्याच्या दाडमणांतल्यान वाटावंक 
पावल पावल चिकलांत रोमयत 
पुरवाळेंतल्यान बांदपाडीर शेवटतना 
आमी केल्लो आकांतूय असोच 


30 


सावांराचे सत्र जालां सदचें 
हड्डीय निबरेल्यांत 
मरणा भिरांतीन पयलीं 
काळजाची पात थरथरताली 
तीवूय थणशेल्या 


आतां व्होलमला 


00 


अन्याय पावसा भशेन घसघसता 
पांख्यापोंदच्यो वण्टीच कोसळयता 
तेन्ना हुमऱ्याक 

लेगीत बळगें नासता 
' पाड पडो ' म्हणपाचें . 


00 


एकार एक दाळळ्याउप्रांत 
जुल्मांच्या पेळ्यांच्यो दोगुल्ल्यो जातात 
तेंका पडबिंबीत करतना 


। सूदिरसूक्त । ६८ 


मंयडोळ्यांचे हारशे लेगीत 
तापलेल्या कवंचेभशेन तटांयच् करून फुट्टात 
आनी भेगांमदीं किल्लयतात 
काळखाचीं अनंत बिणां . 


00 


भेडसावण्या मळबापोंदा 
ल्हारांनी खोदोळ घालीत 
दरयो गिळूक येता 
तेन्ना कानात दडे घालून बसलेल्या तडयेक 
बोबो आयकोंक येयना . 
ह्यो बोबो धतरच्या फांतरा कांतीर 
शिरशिऱ्यांनी झडोन वयतात 
गीमातल्या पावसाभशेन , 
गीमातल्या पावसाभशेन . 


। सूदिरसूक्त । ६ ९ 


सूदिरसूक्त 


हांव सूदिर ... 
आजो म्हाजो आसलो मोनो 
बापूय कानान बधिर . 
हांव हांगचो मूळनिवाशी 
भायल्यांनी येवन हांगा भल्लीं पोटां 
हांव मात उल्लों सदां उपाशी 
ही भूय खरे म्हणल्यार 
जावंक फाव आसली विद्यानगरी 
ती जाली दक्षिण काशी ... 
हेका कारण तो परशुराम 
तेजें नाव आयकतांच 
म्हाका येता चीड 
तेणेंच पयले फावट गोंयांत हाडली 
जातीपातींची कीड ! 


00 


परशुरामान खंय बाण माल्लो 
आनी दरयो हटयलो 
हीच काणीं वर्सान वर्सी सांगोन 
हेणी बहुजन समाजाक फटयलो 


। सूदिरसूक्त । ७० 


ही भंय आमी निर्माण केल्या 
हे बंडल तेंका मारपाचे आसलें 
पापयांनो तुमी जर हांगचे मुळावी 
तर म्हार , भंडारी , खारवी , पागी , 
गावडे , वेळीप , धनगर , कुणबी 
हे कोण आसले ? 
ही भूय फळवपाक 
जेणी गाळ्ळा घाम आनी रुधिर । 


हयव्हय , 
तेच आमी सूदिर ! 


00 


सरस्वती न्हयतले नुस्ते खावन 
तुमी खंय जीव वाटायलो 
आनीक नुस्तें खावंक मेळंचे 
म्हणोन गोमंत प्रांतूय गुटलायलो ? 


00 


अनार्यांची मूळ संस्कृताय 
तुमी उमथून उडयली 
आनी उक्त्यो देवरायो आसल्यो थंयसर 
पाशाणा मूर्त घडयली ... 


00 


। सूदिरसूक्त । ७१ 


3 


आमी भार काडटाले , गडे पडटाले , 
होमखणांतल्यांन चलोन वयताले 
सृश्टींतल्या चैतन्यरूपाकडेन 
आमी प्रत्यक्ष उलयताले ... 
पूण तुमी वैदिक पद्धत हाडली 
सैमाकडची आमची नाळ तोडली 
आमची सैमिक देव - देवस्की 
कोनश्याक काडून उडयली 
आनी देवळांची स्थापणूक करून 
मूर्ती पूजा चलयली 


00 


जे जे कोण सत्तेर येयले 
तेंचें तुमी बरेपण जोडले 
आनी कुलकर्णी - नाडकर्णी जावन 
कागदपत्रांवयले आमचे नाव खोडले 
करतां करतां तुमी जाले धनी 
आनी आमी तुमचे चाकर 
तेन्नापासून जीण आमची 
झरोंक लागली तुमचे खातीर ... 
हयव्हय , 
तेच आमी सूदिर ! 


। सूदिरसूक्त । ७२ 


तुमच्या खांद्यार जानी 


आमच्या कमराक मूज 
मुड्यो तुमच्यो उबारूंक 


आमीच दिल्लं भूज 


मोने जावन जेयले आमी 
शिंपडायलेले गोटे 


चाकर जावन इणीत रावले 
दीसवड्यांचे येटे 
तुमचेच हुमरे झाडटां झाडटां 
तुटोन पडले सान्नीतल्यान 


आयुश्याचे हीर 


हयव्हय , 
आमी सूदिर ! 


00 


आमकां कोण्ण स्वामी ना 
खंयच ना मठी 
गर्भकूड बंद आमकां 
देव तुमचे मुठीत 
आलशेपालशे एकूच तुमी 
आडवे जावं उबे 
कपलार बरे सोबता पळय 


। सूदिरसूक्त । ७३ 


म्हाजनकीचे तिबे 
तुमी खांब्याक तेंकोन बसप 
आमी रथाक दीवप भूज 
तुमकां प्रवेश गर्भकुडीत 
आमी भायल्यान मारप कूस 
प्रसाद सगलो तुमच्या वाट्याक 
आमगेल्या दोण्यांनी मात 
पिळग्यान पिळग्यो दयडीर ... 


हयव्हय , 
आमी सूदिर ! 


मानशेक घालून वंय तुमी 
खायत रावले चोणकूला 
तुमकां सदांच राजरस्ते 
आमगेले वाटेर फोणकुला 
देवाची सेवा करूंक 
देवळा बांदतां म्हणले 
आनी देवळाचे कुशीक तुमी 
जनानखाने बांदले 
देवाची सेवा करतल्यांक 
तुमी केलें देवदाशी 


। सूदिरसूक्त । ७४ 


फातरा देवाक कळटा कितें 
तुमी मात भोगली खोशी 
हातींतले उपाट धर्मसत्तेचो 
तुमकां इतलो चडलो माज 
तुमी निर्माण केलो 
सूदरांपरस अतिसूदिर 
असो एक दुर्दैवी समाज ! 
नशीब आयज सगळे बदल्लं . 
गोबरांतल्यान फिनिक्स पक्षी 
मळबांत उडले 
पूण तुमच्या कप्पांची याद केल्यार 
आजून लेगीत काळजाक पडटा 
येदी व्हडली चीर 


हयव्हय , 


आमी सूदिर ! 


00 


बैल कशे आमडीत आमकां 
तुमी घातले जोत 
कुतल दळून जाल्या उप्रांत 
भोंकार माल्ली खोट 
भाटांत आमी गळयली हूम 


| सूदिरसूक्त । ७५ 


3 


तुमी मेजले दुडू 


मूतपासून तुमचे गोड 


आमचे रगत कोडू ! 
पूण तुमी खरेंच शादूर ... 
काश्ट्यो आमी भिजयत रावले 
तुमी खायत रावले थिगूर ! 
तरीय तुमकां आसली भिरांत 
मुठी आमच्यो वळत देखून 
कचाकचा कातरिली तुमी 
मणकटाची शीर ... 


हयव्हय , 
आमी सूदिर ! 


घडये तुमी चिंतला आसत 
पूर्वज आमचे इतले मूढ 
काळखाचे पावलवाटेर 
कोण आमकां दाखयत चूड ? 
कळमेत आमकां घालून मस्तीत 
तुमी गाळीत रावले निरो 
आयुश्यांचो रोंस शिजोवन 
तुमी पिकंवन काडलो सोरो 


। सूदिरसूक्त । ७६ 


भेरो ! 


पडले न्हू पथ्थ्यार 
मोनो आजो , 

बापूय 
कर्मकटें तेंचे दायज 
मसंडीत पुरून आयज 
झगडपाचो केलो धीर ... 


हयव्हय , 
आमी सूदिर ! 


00 


पोन्नेलो पिंजून भेस , 
काळजान घेवन नेवो हावेस 
मंयडोळ्यांच्या पण्ट्यांनी 
पेटयल्या चान्न्या वाती ... 
आमकां जाय मेकळी फांतोड 
पुयो जाल्यो काळख्यो राती ! 
शंबूकालो मंत्र आमकां 


तुकारामा लिखणी , 


ज्योती जाला दिवटी आनी 
भीमान दिल्या वाणी ! 
शस्त्रां आमी काडल्यां पाजूंक 
धाय दिकांक लागल्या वाजूक 
म्हा झुजा रणभीर ... 


। सूदिरसूक्त । ७७ 


> 


हयव्हय , 


आमी सूदिर ! 


00 


कापस्ताद आसत जाल्यार 
येयात आता आमचे मुखार ... 
हड्ड्यांचो तट करून 
झेलून घेयात भौस हुंवार ! 
शेंकड्यांतल्यान पयले फावट 
भीरें आमचे चाळवला 
रीण फारीक करपाखातीर 
दारार घोंगेत येयला ... 
कपलाक रगत तिबो फासून 
होमखणांत काळोख लासून 
आंगांत भार , कमर कसून 
जाल्यात पीशे पीर ... 
दिले तुमच्या बामणपणाक 
बळी भौसा वेदीर ... 
आमचे सकट सगल्यांचीच 
बदलून उडयतले तकदीर ... 
सूदिर म्हणोन न्हू ... 
मनीस म्हणोन जगपाखातीर ... 


। सूदिरसूक्त । ७८ 


मनीस म्हणोन जगपाखातीर ... 


हयव्हय 
आमी ... मनीसकुळयेचे वीर 
आमी सूदिर ! 


30 


। सूदिरसूक्त । ७ ९ 


स्वतंत्रताय आनी ' आम आदमी'ची करंदाय 


स्वतंत्रताये सांग खंयचे मसुंडेत तुजो गांव 
लोकशाय लोकशाय खंयचे म्हातारेचे नाव ? 


00 


पासश्टावो बर्थ डे तुजो आयज खंय मनयतात 
खावंक म्हाका भाकरी ना तरीय तुजो केक खावं ? 


O0 


तुजेर भाशणां करतना ते कोणाकोणांची घेता नावां 
कोण आसलो गांधी गो मुन्नाभायचो व्हडलो भाव ? 


खऱ्यांनीच भारत सोडून इंग्लेज आपल्या देसांत गेले ? 
तरीय कसो इंग्लेजीन घराघरांत केलो रिगाव ? 


या देसाचे नांव कितें ? भारत काय इंडिया ? 
दोन दोन बापूय म्हजे ? मनाक ओगीच पडटा दुबाव ! 


आमची मतां घेवन वयतात तेंकां कितें पडला तर ? 
पाच वरसांनी येता ल्हेमटे म्हणत ' सायबा आमकां पाव ! ' 


2 


। सूदिरसूक्त ८० 


वयर चडत चडत म्हारगाय पावली पळय तेंगशेचेर 
तिजेर गॅस सोडूं काय पेत्रोलाकूच उजो लावं ? 


10 


गावांगावांनी सुरू जाले शिक्षणाचे कारखाने 
सार्वजनिक नळाप्रमाण गिन्यान अशेंच व्हावत रावं ? 


O0 


कायदो पयलीं कुड्डो आसलो आतां जाला भेड्डोय बीं 
न्यायाकूच गोळार मारपाचो जुविजांनी केला थाराव ! 


10 


कामगारांचे हक आतां कागदाचेरूच उरपाचे 
वयता थंय ' आऊटसोर्सिंग ' हेच आयकूक येता नांव ! 


व्हडली व्हडली यानां सोडटात एकेवटेन अंतराळांत 
दुसरे वटेन कुंडली मांडून शनी मंगळाचो सोदता थाव ! 


00 


जाणएकलो सांगता भुरग्यांक दोतोर जा ! आयटी कर ! 
कोणूच म्हणना म्हाजो भुरगो कवी जावं , लेखक जावं ! 


00 


सैमाचेर येयली हावळ कापत चल्ली राना - वनां 
फाल्यां खंयच्या पुस्तकांत शेणलेली झाडां लावं ? 


O0 


। सूदिरसूक्त । ८१ 


> 


वचत थंय तोंड सोडून अधिकारी मागता लांच 
दर्यापरस व्हडली जायत चल्ल्या पळय तेंची हांव ! 


00 


टीव्हीचेर दरदिसा सोप ऑपेरा काडटात फेस 
मनरीजवण कोणाक जाय ? फकत टायम पास जावं ! 


30 


इ - मेली धाडून तन्ने भुरगे एक्सचेंज करतात फिमेली 
चलयो मेकअप करतात काय सारयतात तोंडाक काव ? 


00 


काळजांतलो देव सोदप कुशिकूच उल्लं आतां 
भोंदू साधू फटींग बाबांक नाका तितलो गावता भाव 


J0 


हांव कोण ? पडला प्रस्न आयकोन म्हाजी करंदाय ? 
' आम आदमी ' जेका तुमी म्हणटात पळय तोच हाव ! 


। सूदिरसूक्त ८२ 


अस्तित्वसूर्य 


एक : मळबाच्या खोटल्यापोंदा 

म्हाज्या अज्ञानाची राखण करीत 
हांव वाटावंक पळयतां 
सूर्याचे विखारी नदरेची 


तेजाळ तरसाद 


आनी वर्तमानाच्या घुडांत 
सपनांचे गोटे शिवरायत पोसतां 


कितलींशीच 


चिरो गेल्ली पडबिंबां 


म्हाज्याच 


कंवचेल्ल्या अस्तित्वसूर्याची . 


00 


दोन : मळब व्हंटयेन जिखतना 

कांय कुपां सळकलीं 
म्हंजळोन गेलो अस्तित्व सूर्य 


न्हूपणाच्या व्होंडक्यान 


आतां सबंद आयुश्याच्या 
दर्याकूच आडामो घातला 
उगडासाची सगली कवाडां 


। सूदिरसूक्त ८३ 


गच्च धांपून उडयल्यांत . 
कवडांतल्यान पाझरुपी दर्याधार 
पवाड्यांर बसोन आडयता 
पातकड्यांर दाटलेलो घोंयरूंव 
अदीमदीं धुयतां 


लोक म्हण्टात , 


' पळय , पिसो 
अस्तंतेक अर्घ्य ऑपता ! ' 


00 


। सूदिरसूक्त । ८४ 


बलात्कार 


सुक्या खोलयांचेर चरचरपी मोनसाण 
पावलांतळा चिड्डलेले उस्कारे 
बेब्द्या काळखाचो मळबावयलो बलात्कार 
नियाळपाक कोणूच ना फियादोर . 


00 


अनवळखी परकेपण कांबरून 
उबी झाडां - पेडां 
दोळे गच्च धांपून 
पानापानांतलो स्वास रावता खडपून . 
मुळांतल्यान खांद्यामेरेन शिरशिरत वयता 
नांवनेण्या भिरांतीची 
एक झेलाद चरांटी . 
आलतडच्यो दोगुल्ल्यो मात 
खोटो वयर करून पळवपाचो यत्न करतात 
पथून पथून . 


. 


3 


00 


कोणतरी धपकाया रे तांकां 


पानगळ येता तेदेवेळार 
काळखाच्या समस्त धुवांनी 


। सूदिरसूक्त । ८५ 


पातकड्यो धापून घेवंच्योच पडटा 
दोळे धाप ! तरपाशोर ! 


18 


। सूदिरसूक्त । ८६ 


फांतोड 


दुबावूच ना . 


O0 


वण्टी मोन्यो जातात 
आनी पाखी कुड्डी 
असल्या वेळारूच मोडटा 
कुल्चावांची घडी . 


10 


दोळे धांपून गादयेर वणकवप 
सबंद कुडिची शिरती करून 


उदक सोडप 


ही परंपरा मानचीच पडटली 


आडांग्यांचो बलात्कार 
जांगडां फांकारून सोंसचो पडटलो 


O0 


घडये त्याच खिणाक 


तुमच्या गर्भाशयांनी 


नेवे फांतोडेचो 


जल्म जावपाचो आसतलो . 


। सूदिरसूक्त । ८७ 


। 


उलो 


पेट्टे कवदे हातीन नाचयत 
खंयचे वाटेन गेले तुमी , 
म्हाका सांगशात ? 
अंतस्कर्णांतल्यान माल्लेलो 
म्हाजो उलो आयकात . 
म्हाकाय दियात 
जळटां जळटां उज्यांतल्यान फुलपाचो 
सुर्यमुखी अणभव 
म्हाज्याय हड्ड्यार उदेवंक दियात 
चान्न्यान वरखयलेली मुद्रा . 


नवयुगाची लालखी घेवन 
मुखार गेल्ल्या भावांनो , 
म्हाजेखातीर परत येयात 
म्हाकाय सामील करात 
तुमचे उजवाड यात्रेत . 


00 


तुमच्या भगभगीत कवद्यांनी 
आनी एकाची भर पडटली 


। सूदिरसूक्त । ८८ 


खिणाखिणाक धगधगपी 


म्हाज्या आयुश्याची ती चूड आसतली ! 


00 


1 


। सूदिरसूक्त । ८ ९ 


शीमहुंपणी 


तुमगेल्या गांवची शीम इंपूक 
आमी घातलां पावल 
निरोप दिवंक तुमी येवंचेनात ? 


00 


तुमी खरे तर म्हणोंक जाय 
' आमी खूब पिडलें तुमकां . 
आमी गुन्यांवकारी . 
तुमचे वचप पळवक दोळे धजनात . ' 


00 


. 


0 


तुमी अशेंय म्हणोंक फाव : 
' आमच्या पडमूर दोळ्यांनी 
दुकांचो एकूय थेम सांडलो ना 
जाल्यार तुमी तेंका कोंचून काडात 
म्हणजे तुमकां इतलेंतरी सुचवंक गावतले 
तुमचो आमचो संबंद 
कुड्ड्याचो दोळ्यांलागी आसता तसो . 


00 


सांगपाची गजाल इतलीच 
हे प्रतिमेंतले कुड्डे तुमी 


। सूदिरसूक्त । ९ ० 


आमी दोळे 
मागीर कोण गा आयकतलो काणयो 
खोणकुलांनी घुस्पल्ल्या पावलांच्यो 
दिकांक वाट दाखवनूच 
जेन्ना भायर सल्ले शीमहुंपणेक ? 


4 


। सूदिरसूक्त । ९ १ 


येवकार 


वरसान वरसा परत्या पावलांनी 


हे 


हे मुड्डार ऋतू 


ज्यूस्त शेवळोन घेतात 
फुलांचो काळीजभरो रंग 
पाकळ्यांची मधयाळी सपना 


पूण इतल्यान 
गुर्वार केंसरांचो फुडार बदलना . 


म्हाज्या जल्माचें खिणयाळे फुलप 
आनी युगव्हडलें बावप 
हायें अशें तुमचे फुडें थेयला . 


कोण जाणां भोंवतणी 
खंयची नक्षत्रां येयल्यांत देंवोन 
मळब लेगीत भल्लां कुंपाळोन 
आनी म्हाजें भरतेचे रगत 
देट्टो उबारून दिता येवकार 
अशें उफाळोन . 


00 


। सूदिरसूक्त । ९ २ 


रीण 


पाळांमुळां रोमयत 
आमी धरित रीगले 
तुमी मात मीर्गातली अळमी कशी 
दोनदा उदेवन नाच्च जाले . 
आतां खंयच्या तोंडान करतात रजांव 
सूर्याचेर हक सांगपाक ? 
कित्याक रे मागतात मळबाकडेन 


वावझडीचे दान ? 


00 


तुमचेखातीर आतां एकूच पर्याय : 
काळजांमदीं नेमा खणोन 
खोल खोल सुरींग पुरात 
शतदिकांक फुटून 
दिखळे जावन शिंवरोन पडात 
हे पवित्र भूयेंक फटवन काडलेलें रीण 
पयलीं फारीक करात ! 


। सूदिरसूक्त । ९ ३ 


मेस्त 


क्रांतीची कानस घेवन 
सूर्याक धार काडटना 
हायें म्हाज्यांतल्या म्हाकाच पळयला 
नवे उर्बेन चंवरतना 


म्हाजी सपनां पावणेर काडपी 
नाडंग विकऱ्यांचेर 
खोट मारून विखारतना 
हायें न्हयकारला 
जिविताचो वेव्हार करप . 


केली ना वांटपणा उतरांलागी 


ह्या उतरांनीच आवयचे मायेन 
म्हाका ल्हागीं ओडलां 
पोटाकुशीन कवळून घेतला . 


00 


काळजार किसूर भोवणीत 
अनंत यातनांची सालां काडटना 


। सूदिरसूक्त । ९ ४ 


हायें म्हाज्यांतल्या म्हाकांच पळयला 
तिखारतना . 


। सूदिरसूक्त । ९ ५ 


कालचे किण्ण उगडास 


कित्याक कोण जाणां 
पूण आमचेकडेन सदांच इतियासान 
केल्यांत बैमानपणां . 
मुठी वळोन उबें रावपाचो 
धपांयच करून तेणें माल्ली कोयती जुलमाची 
मनूच मोडोन पडलें पावलांपोंदा . 


00 


आयज माथ्यार माल्ल्यांत 
हीं झुजारी भायलोटां 
तेपयलींच आयुश्य पळयला 


कापट्यांच्या दाळार 
जळोन वयतना 


00 


मागील खिणांचे तिखार वीख 
आयज परत चाखोन पळयला 
कालच्या किण्ण उगडासांनी 
म्हाज्या सद्याकाळाचे बांदकाम 
पायांतळच्यान किणेलां 
कपचेवन गेला . 


। सूदिरसूक्त । ९ ६ 


रांगोळी 


हायें घातलेली एकानएक रांगोळी 
मस्त्या पावलांनी पिसुडली 
जुलमांची सान्न भोंवडायत 
जिणूच कोनश्यान फाफुडली . 


00 


म्हाज्या नागड्या संवसाराक 
कसलोच रंग चडोंक दिलो ना 
तेच्या बेगडी कलाप्रदर्शनांत 
म्हाका इल्लोय थारो गावलो ना . 


00 


आयज कूड धाडावन धाडावन 
आत्म्यांचे काडलां पीठ 
फाल्यां सकाळीं तेंच्याच दारान 
रांगोळी घालतां सोबीत , 
रांगोळी घालतां सोबत . 


। सूदिरसूक्त । ९ ७ 


नवो जल्म 


आयज हायें नवो जल्म घेतला 
नेवी नदर सोदल्या . 
आयजमेरेनच्या आयुश्याचो 
सरवो पेटवन केल्लो गोबर 
इल्लो इल्लो पुंजयला ... 
भस्म कसो आंगाक फासला . 


या फातराळ देवस्पणाचो 
पुरीस हांव 
घाडीय हावूच . 
काळजाच्या कुरकूटांत 
हायें खोचून दवरिल्या 
अस्तित्वाची उजवात 
पाटावयले आशे मेजीत 


करपाची आसा रुजवात 


दायी पडटा काय उजी . 


मनाची साण करून 


उगडासाची काणी झरय झरय झरयतां 


। सूदिरसूक्त । ९ ८ 


आतां रोखडोच लायतलों 


कपलाक तिबो 


सगळी वस्तरां भिरकटावन 
नागडो बेताळ कसो 
तुमचेमुखार रावतलों उबो . 
म्हाजे हे रूप 
तुमी पळवंक शकतले ? 
काय गाणीन शेपडी घालून 
सांवळेक दसोन रावतले ? 


। सूदिरसूक्त ९९ 


अंत 


आमचो अंत ल्हागीं पावला 
मरणाचे भिरांतीन किंवाटून 


मळबाक गोळोव घेयत 


चंद्रीम चडूच लखलखता . 


00 


एक्काय बापायकडेन 
शिंयान कुडकुडपी पोरांचे 
आंग धांपपाक कामरोण ना . 


00 


आमची सबंद वस्ती 
जंगली कापोडयांची वस्ती कशी 
वीर्यधाग्याच्या जाळांनी घुस्पल्ली . 


00 


ह्या दुश्टचक्रातल्यान आतां सुटावो ना 
आमी रातदीस रडटात 
दुकां गळयनास्तना . 


On 


। सूदिरसूक्त । १०० 


चिरेखण 


माथ्यार चिरे उबारून 


फांतरांतल्यान वाट काडीत 
पोरां गायतात गीत 
फांतरांचें . 


00 


चुमळ ना म्हणोन मान कण्णल्या 
तरीय पोरां गायत रावल्यां . 
अदींमदीं आडखळटात , 
मोन्या सुरांचे पोड गुंथतात . 
आखण्यांतल्यान पगळल्लें आटीव रगत 
तामड्या चिऱ्यांनी पातळटा 
आबोलीची फुलां कशी . 


00 


बावलेल्या रोजांभशेन पिसडोन पडलेली पोरां 


गायतात गाणे 


मोनसाणेपरस चड मोनें . 


वोतान करपत 


एक पयसुल्लो हुरो 


। सूदिरसूक्त । १०१ 


कान दिवन आयकता , 
उदास जावन पानां झडयता ... 


तेज्या खांद्या - खांद्यांतल्यान पगळूपी दिखान 
सूर्य लेगीत खोपेला 
मोन्या फातरांनी चंवरलेल्या 
मोन्याच गीताचेर 


नागडो जावन झडत रावला . 


00 


। सूदिरसूक्त । १०२ 


उजवाड 


कालमेरेन झळपेताल्यो 
पातकड्यांच्यो झिली 
आयज पळय लखलखतात . 
दोगुल्ल्यांच्या देगांनी लेगीत 
माथे भरून माळळ्यात 
नखेत्रांच्यो फांतयो . 


00 


जाणा जायात 


हो उजवाड खिणयाळो न्हू . 


00 


जिणेतले भांगरा खीण 
काळखे रातीक 
काटांदरांनी सोलपटावन येले 
अंतीं जिणूच लासची पडली 
तिज्या सर्वंग्या उजवाडान 
नाडकोली पावलां 
भितर येवंक धजचेनात . 


। सूदिरसूक्त । १०३ 


कितलोतरी तेप न्हिदोनूच आसलेलो 
चिंतनांचो चुमो 


आयज चाळवला . 


पेटपाची गीतां गायत 
कवद्याभोंवतणी पुंगोक लागला . 


00 


। सूदिरसूक्त 


१०४ 


पांदरे 


कूड ल्हंव करूंक 


केन्ना केन्ना शेवळोंची पडटा 


भारजणी पाखां . 


फाळ उसयलेबगर चिमटोन येयना 


किणेल्ले रगत . 
कोनशेलेल्या जीणेक लेगीत 


विखार चडटा काळंतरान . 


बागवचेच पडटले आतां 
सरयाळे पांदरे , 


00 


कालच दिकांनी दिल्या गवाय 
मळबाक उक्तं करपाची 
पांदयातल्या घुचुण्ण्यानो , 
झेलकट्याचो आदार 
आतां सोडचोच पडटलो . 


IRENDEC 


। सूदिरसूक्त । १०५ 


गोळ 


घराफाटल्या दोगुल्ल्यांचो 
आयज कानात घुमला साद 
मळब जिखपाक सल्लां भायर 
हातीन घेवन तरसाद 
काळखाच्यो सरपळ्यो बांदून 
तेणी सूर्याक केल्लो बंदिवान 
तेका सोडूंक घेतलो झोंपय 
जसो बिंबावटयां धांवपी हनुमान . 


00 


' तुमची बुद्ध धोंपरानूच ' 
अशें म्हणत तेणी आमकां हिणसायलें 
बुदवंतांनो , या धोंपरांचेरूच 
आतां घालून घेवचे पडटलें . 


माडून केल्यो मातयेभरीस 
तुमी उबारलेल्यो वण्टी 
मोडी नासतना थेयला फकत दरवांटो 
जेचेर घणघणटा सांवाराची घण्टी 
घंटीचो आक्रोश म्हणल्यार 


। सूदिरसूक्त । १०६ 


म्हाज्या अर्दमेल्ल्या वेदनांचो कल्लोळ 
येयात खूनमान्यांनो , 
तुमचेखातीर दरवांट्याक लटकयला 
तुमगेल्याच जानव्याचो गोळ ! 


। सूदिरसूक्त । १०७ 


गड्ड्यांचो खेळ 


गड्ड्यार गड्डो मोखीत 
तुमी तीर जोखप 
आनी घबांयच करून धेप घालून 
पेणो माल्ल्याउप्रांत 
आमी गडगडत मिलांत पडप 
हो खेळ 
आमगेल्या पूर्वजांनी मानून घेतला जायत 
आमी मानचेना 


0 


तुमीय जाणून घेयात 
गड्डे आमच्या हातीन दियात 
पेणो घेवपाची पाळी 
आतां तुमगेली . 


दर खेळाक आसचेंच पडटा 


दोन दाव . 


तुमगेलो तुमी खेळ्ळे 
आतां आमकां संद दियात 


। सूदिरसूक्त । १०८ 


आनी उक्त्या मनान म्हणात 
हो खेळ बादाबाद जावं 


2 


। सूदिरसूक्त । १० ९ 


सांगणे 


मखरांत वणकोपाचो घोस्त पुरो जालो .. 
यानफुडें आमी तुकां 
काट्यांचे गादयेर न्हीदयतले 
तुज्या देट्टयार बसयतले 
विस्फोटक फांतोडेचे 
सरयाळे राखणे . 


00 


तुज्या पावलांनी 


घागो बांदचेपरस 
आमी तेचेर पतले 
मेकळ्या मळबांतली चंदनी नक्षत्रां 
आनी मागोन घेतले 
क्षितिजार लेगीत दोळे दिपकावतात 
अश्यो लख्ख वाटो ... 


चान्ने झळपेल्यार लेगीत 
हुमऱ्यांनी पुरून थेयलेले 
सुरींग शेळेनात 
हे व्होलमल्या उप्रांत 


। सूदिरसूक्त । १० 


मार्गावयल्या झिलींक 
काळीज उरचेंना 
आमकां नागोवंक . 


आमी अंदितले 
तुजे भोंवतणचो शेरवडी काळोख 
आनी प्रभावळीच्या भुजांनी फुलयतले 
वाघचाफ्याची तामडीभडंग फुलां . 


पोसोभर पातळल्ल्या काळखाक 
फोणान लकवंक 


कालचे एकूय यूग 


आटोवभर उजवाड दिवंचेना 
हे जाणां आसतनाय 
आमी इश्टागत जोडटले 
मातयेंत मुंगरलेल्या प्राणांलागी 
आनी जाणएकल्याच्या रगतांमदीं 
आयच्या उजवाडाचे 
विसर्जन करतले 


। सूदिरसूक्त । १११ 


3 


संद 


मोम्यांवयल्यान 
अचळय भोंवपी म्हाजो हात 
घट्ट दामून धरीत 
इश्टीण कानांत फुतफुतली ... 
तूं जर आमचो जाल्लो 
जाल्यार तुका आमी 
माथ्यार घेवन नाचपाची ! 


00 


हायें म्हणलें 
माथ्यार घेवन नाचपाची 
हे बरें आसा ... 
पूण म्हाका चडोवन घेतना 
हे सांगपाची संद तुकां खंय मेळपाची ? 


। सूदिरसूक्त । ११२ 


राम नाम 


कितलीं गाराणी घातली तरी 


कावळो पिंडाक आफडना 
म्हणोन तेंचे काळीज हुल्पता ... 


पूण आपल्याच वाठारांतल्या 


एका सूदराच्या मड्याक 
हक्काचे सरण गावना 
तरीय तेंका चटको बसना ! 


ते भोंवतात देवळांनी 
करतात जलाभिषेक पाषाणी पिंडीकांचेर 
घालता आवर्तनां रामनाम जपाची 
आनी वेदमंत्राच्या गजरान 
अचळय मोनी करून उडयतात 
दलीतांची काळीजकर्कश करंदाय 


00 


आमी खरेंच कपल फुटे 
तेंचे कसब शिकोंकूच पावले ना 
नाजाल्यार आमीयबी 
तेंचेचभशेन 


। सूदिरसूक्त ११३ 


घरांत चूल पेटयनासतना 


सरणाच्या उज्यार 


भाको भाजून घेवपाचे 
मसंडीतलीच आडसरां फोडून खावपाचे 
आनी तेतीस कोटी देवांक 
पीड दाखयत म्हणत रावपाचे 
' राम नाम सत्य है ! ' 


। सूदिरसूक्त । ११४ 


कलयकार 


आमगेल्या कळमेल्ल्या सपनांक 
कलय काडूंक येयल्यात 
कलयकार दारांत 
पाच वरसांपयलीं येवन गेल्ले ! 
मागीर कोणाक खबर , खंय दडले ! 


00 


आयज परत झळकल्यात 


दात दाखयत हासोक लागल्यात 
' लीप करून घेयात कळमेल्ली आयदनां 
एकदांच चान्स दियात , 
पथून येवंचे नात ! ' 


00 


वचात काडोन फटकियांनो 
तुमचो डाव आमी वळखला 
" बेकारपणाक शिर्विसीची कलय 
रस्तादपणाक निवाऱ्याची कलय 
आमी काडटले वो आमी काडटलेऽऽऽ ' ' 


म्हणत तुमी आड्डले 


। सूदिरसूक्त । ११५ 


अकस्मात आमच्या खोपीनी घुसोन 
आयदनांच घेवन गेले ! 


10 


तुमची ही सवंगां 
यानफुडें चलची ना 
आमच्या आयदनांक न्हू 
तकलेक चडलेली कळम ... 
गिन्यानाची कलय लावन 
पैस केला भ्रम , 
दुकांचो काथो घेवन 
चकचकीत घांसल्यात आयदनां , 


काडोन वचात , 


तुमचे कलयेची 


आमकां आतां गरज ना ! 


00 


। सूदिरसूक्त । ११६ 


... आनी एक बुटो ! 


बुटो सदांच फुलना 
शेकड्यांतल्यान केन्नातरी एक फावट 
बुटो फुलता ... 
तेच्या चंवराचो परमळ 


वायर घमघमता ... 


आनी बुट्याचे फुलवैभव पळवंक भिन्यांची भिरी येतात ... 


00 


जाण्टेल्या दादीच्या उतरांचो 
पयरूच उगडास येयलो ... 
जेन्ना दारामुखावयल्यान 
कोणेतरी पेरगांव घालीत गेलो ... 
बुटो फुल्लो रे ... बुटो फुल्लो ! 


00 


रानाचे पूत व्हडा उमेदीन 
दोंगुर्लेवटयां झुडोन गेले 
केन्नाच चंवरोक नासलेल्या 
आमच्या रानांत बुटो फुल्लो 
हेच तेंका अजाप दिसले ... 
ते उलयताले 


सूदिरसूक्त । ११७ 


' आमचे नशीब आतां फळटले 
बुटो फुलप म्हणजे 
आमचे काळखे जिणेत 


नेयी फांतोड फुटप ! 


या बुट्याक आमी सांबाळून थेवया ... 
प्राण्यांची वंय तेज्याभोंवतणी 
उबी करूया ... 
मुणाक रगताचें सारे घालूया ... 
बुट्याचो घमघम 
आमच्या श्वासांवांगडा 
संवसारभर पातळटलो 
आनी एका नव्या युगाचो 
आरंभ जातलो .... ' 


" 


सपनांचे कवदे हातीन घेवन 
रानवाटो माड्डीत 
आमी दोगुल्लेच्या तोंकार गेले ... 
आनी पळयत जाल्यार कितें ? 
बुट्याक वेंग मारून 
दुसरेच कोणतरी बसलेले ... 
तेणी आमका धपकायले 


। सूदिरसूक्त । ११८ 


' चलात हांगासून 
बुटो तुमचो न्हय , आमचे मालकीचो ! 
हांगा येवपाचें 
तुमी कशें धाडस केलें ? ' 


00 


आमी सांगपाचो यत्न केलो ... 
वरसा - वरसांच्या तपश्चर्येफाटल्यान 
हो बुटो आयज फुल्ला 
आमच्या पूर्वजांचे अस्थींतल्यान 
हे झाड वयर सल्ला 
देखून या परमळाचें दायज 
आमचेकडेन येयला ... 


1 


10 


ते गडगड करून हांसले 


चोटल्यो भायर काडून 


बुट्या मुळान मुतलें ... 
वॉर्शन उलयले 


' आरे पापया ... 


बुट्याची मुळां किल्लल्यां आसात 
तुमच्या जाण्टेल्यांच्या अस्थींतल्यान 
पूण बुट्याक चंवरपाखातीर 


। सूदिरसूक्त । ११ ९ 


मेकळे मळब जाय आशिल्ले , 
तें आमी दिलें 
पळय , त्या मळबाचेर आजून दिश्टी पडटा आमची आशिनाद ! 
मळब नाशिल्लं जाल्यार 
बुटो कसो चंवरपाचो ? 
ताज्या खांदयांचेर 
सुवर्णफुलांचो सडो कसो फुलपाचो ? 
देखून जाणा जायात 
हो बुटो जावन आसा आमचो ... 
फकत आमचो ! 
फट दिसता जाल्यार ताकाच विचारात ... 
अशें म्हणत आनी एक फावट ते 
चळचळीत मुतले ... 


00 


तो अभिशेक पावलांचेर घालून घेयत 
बुटोय नाकशिमरेपणान उलयलो 
ते म्हण्टात तेच खरे ... 
म्हाजो आनी तुमचो 
कांयच संबंद ना ! 
शेंकड्यातल्यान एक फावट 
हांव फुल्लों म्हणोन 


। सूदिरसूक्त । १२० 


तुमी म्हाजी पूजा करतलें , कवनां रचतले ... 
पूण निकतीच सोयरीक केल्ले हे म्हाजे भाव 
म्हाज्या फुलांचेच न्हू ... 
तर परमळाचेंयबी मार्केटींग करतले ... 
देखून , तुमचेपरस तेंचो व्हालोर व्हड 
तुमी आसत म्हाज्या रगताचे 
पूण वेव्हारान तेंचो उपेग चड ... 


बुट्यान निर्दयपणान खोंट मारतकीच 
उपाय नासलो . 
आमी काळजाचेर फातर दवल्लो 
श्वासांची गची आवळून 
मोनसाणेची काळी बीण्ण वाट 
देवोंन सकयल पावले 
तेन्ना दोगुल्लेचे नवे सोयरे 
तेजें भेण खापोवपाखातीर 


कुराड पाजतले 


आमी मात मनातल्या मनान 


स्वताकूच प्रस्न करताले 


। सूदिरसूक्त । १२१ 


अशे आनी कितले बुटे आमचेकडेन 
बेईमान जायत रावतले ? 


। सूदिरसूक्त । 


१२२ 


तर हांव एकलोच ... 


क्रांतीच्या पोस्तावयल्यान 
हायें तुमकां घातलेलो 
हो निमणो कुलो . 
हेज्या उप्रांतूय तुमी सोडली ना न्हीद 
तर हांव एकलोंच 
पोनेळ दर्यान लोटतलों . 


तुमी मात केन्नाच सुटोवंक पावंचेना 
तेंच्या चपक्यांतल्यान . 


00 


एखादेवेळ खरें आसत 
हो जुवो बांदलेलो 
तेंगेल्या वाडवडलांनी 
पूण तेजो अर्थ असो न्हू 
आमी पाडे कशे दावणेक पडचे 
तेंगेल्या गोठ्यांनी . 
जुव्यांभोंवतणी हो हुँपाट दरयो 
खंय ना खंय दरयाक आसतली देग 
घडये थंयच रावला आसतलें 


। सूदिरसूक्त । १२३ 


3 


एक नवें सपन 
आमकां मारूंक वेंग 


9 


क्रांतीच्या पोस्तार धडेर देंवोन 
पायाक लागलेलो चिकोल फासतना 
म्हाका जाला पाचवोचार दिश्टावो ... 
मनीस म्हणोन जगपाचें आसत 
जाल्यार सोडचोच पडटलो मुंवो 


00 


न्हीदेचे भकीक पडोन 
लुणीं सपनां पितारपी भावांनो , 
म्हाजो तुमकां निमणो कुलो 
आताय तुमी जाले ना जागे 
तर हांव एकलोंच 
पोनेळ दरयांत लोटतलों . 


00 


। सूदिरसूक्त । १२४ 


घराणे 


भारत म्हाजो देस . 
म्हाका म्हाज्या देसाचो व्हड अभिमान . 
या देसाचेर राज्य करपी 
म्हाज्या पक्षाचोय म्हाका चड अभिमान 
आनी त्या पक्षाच्यो खडेगांठ फुडारी 
हेचो तेपरसूय चड अभिमान ! 
आनी तेंच्या घराण्याचो तर 
म्हाका सगल्यांपरस चड अभिमान ! 


O0 


हांव म्हाज्या बापायचे नाव लायना 
आज्याचे नाव म्हाका सट् करून याद जायना 
पणजो कोण ते खबर लेगीत ना 
मागीर शेणज्याचे तर उलोवपूच ना . 
पूण म्हाज्या फुडाऱ्यांच्या घराण्यात 
जावन गेल्ल्या सगल्यांची नावां 


म्हाका पाठ . 


हांव त्या म्हान घराण्याक वंदन करता . 
या घराण्याच्या साबार म्हान परंपरांचो 
आनी दायजांचो हांव निश्ठावंत चाकर . 


। सूदिरसूक्त । १२५ 


या घराण्यान देसाक जितले फुडारी दिल्या 
तितले फुडारी देसांतल्या 
खंयच्याच घराण्यान दिवंक नात 
हो म्हाजो अढळ विश्वास . 


00 


हांव म्हाज्या पक्षाचो 
एकनिश्ठ सेवक 
म्हाजो पक्ष ही निमणेमेरेन 
म्हाज्या फुडाऱ्याच्या घराण्याची मालमत्ता ... 
दुसऱ्या खंयच्याय घराण्याचो फुडारी 
म्हाज्या पक्षाचे मुखेलपण करूंक शकना 
हे म्हाजें ठाम मत . 
घडये असो फुडारी फाल्यां कोणूय जालोच 
तरीय तेजें फुडारपण मानप ना 
हे म्हाज्या पक्षाचे ब्रीद वाक्य ! 


) 


म्हाजो पक्ष 
घराणेशाय मानीना 
हेचोयबी म्हाका खूप अभिमान ! 
म्हाज्या पक्षांतली घराणेशाय 


। सूदिरसूक्त । १२६ 


लोकशाय पद्धतीन तिगवन दवल्ल्या 
हेचो म्हाका तेपरस चड अभिमान ! 


00 


हांव 
मनासावन प्रतिज्ञा करता 


की हांव 


म्हाज्या पक्षाचो म्हालवज आनी दायज 
सांबाळपी पक्षाकडेन 
मरसर एकनिश्ठ रावतलों . 
कुडीत निमणो श्वास आसमेरेन 
म्हाज्या फुडाऱ्यांचे गुणगान गायतलों . 
या घराण्यातले फुडारी सोडून 
हेर खंयच्याच घराण्यांतल्या फुडाऱ्यांक 
वा तेंच्या फोटवांक 
हांव हार घालचोना 
वा तेंच्या पुतळ्यांच्या पायां पडचोना 


7 


म्हाज्या भशेन म्हाजेंय घराणे 
तेंच्या घराण्याकडेन एकनिश्ठ रावतलें 
हेखातीर हांव सादूर रावतलों . 


। सूदिरसूक्त । १२७ 


जय हिंद ! 
जय मदर इंडिया ! 


। 


। सूदिरसूक्त । १२८ 


गांधी 


राजघाटावयले समाधीचेर 
फुलां ओपून जालेउप्रांत 
सगले बगळे धांवले 


30 


महात्म्यान केल्ले सत्याचे प्रयोग 
सत्तेच्या लोटांत व्हांवले 


00 


गांधीचे फोटो फकत 
नोटांचेरूच रावले 


आनी थेटराचे गर्दैत घुसमटून 
कोणेतरी म्हणलें 
-गांधी कितलो ग्रेट 
तें ' मुन्नाभाय ' पळवन कळ्ळे ! 


00 


। सूदिरसूक्त । १२ ९ 


शूरवीर 


लोकसभेत जावपी फायटिंगेचे 
दूरदर्शनवयले शुटींग पळवन 
चल्यान आवयक विचाल्लं 
आई आई पळय गे 
आमचो बाबा दिल्ली पावतकीच 
शूरवीर कसो झगडटा 


पूण म्हाका कळना 
घरा येतकीच मेंगो जावन 
तुज्या हातचो मार खायत 


कोनश्याक बसून 


कित्याक रडटा ? 


। सूदिरसूक्त । १३० 


ट्रान्स्परन्सी 


हॉट फिल्मांनी कामां करपी 


एक नटी 


राजकी पक्षाची तिकेट घेवन 
वेंचणूकेक रावली ... 
खासदार म्हणोन 
जिकोन येयली 
संसदेन पावली ... 


00 


तेन्नापासून लोकशाय 
' ट्रान्स्परंट ' जाली ! 


00 


2 


ती उलवंक उबी रावतांच 
सभाघरांत दंगे जाले 
आनी एकमेकाले कपडे पिंजवन 
बाकीचे खासदारूय 
नंगे जाले ! 


। सूदिरसूक्त । १३१ 


हे विश्वाची वळख 


हे विश्वाची वळख इतलीच ... 
मळबाच्या कुल्चावार 
आडवी उदारी पातळलेली 
साबुदशेणी सांज ... 
बोल्सांक फारावपाचो 


यत्न करपी 


नाकशिमरे रस्ते ... 
रातचे विवंचनेक 
वोलयाद मारून 
सरयांचे प्रदर्शन घडवपी 
दारां आनी जनेला ... 


00 


ह्या विश्वाचो भूगोल इतलोच ! 
वासनेचे लकणेन घुवळोन 
तुमी शेवटायल्ल्या वीर्याथाप्याची 
बेवारशी साठवण करपी 
भाडोत्री गायर 
इतलीच हांगा 
बायलेची वळख 


। सूदिरसूक्त । १३२ 


बायल म्हणजे 
एक दवरणे ... 


ਹਨ ਜਾ 


तुमगेल्या झवाड्ड्या 
भायलोटांचो भारो 
खीणभर कुशीन 
थेवपाखातीर ... 


10 


पाडंग जमनींत 
शिंपडायल्ल्या रोवाइतलेंच 
हांगा वीर्याक मोल ... 
गर्भाचे मुड्यांनी 
साठयलेले आसतलें 
वासनांचे पोके पोल . 


ह्या विश्वाची वळख इतलीच ! 
पूण आवय फुड्यान न्हिदोन 
बापायक सलाम मारपी 
तुमकां झंवपिश्यांक 
ती केन्नातरी करून दिवंकूच जाय आसली ! 


। सूदिरसूक्त । १३३ 


सेक्युलर 


जात वळखोपाची 
तांची टेक्नीक 
म्हाका पयलीं खबर नासली . 
एक दीस एका इश्टाल्या घरा गेलो . 
बल्कावार तेजो मामा बसलेलो . 
वळख पाळख जाली 


00 


वाघ ? म्हळ्यार आमगेलोच मरेऽऽऽ ! 
मामा मुमुरख्यांनी हांसलो . 
हांव कासावीस . 


00 


तरीय दुबाव पयस करूंक 
तेणे विचारलें 
' रायबंदरचे कामत वाघ तुमचे कोण ? ' 
' कोण न्हू ' -हांव . 
' तरी तुमी कारवारचे ? ' 
' ना . हांव गोंयचोच ! ' 
' अशें ? खंयचो ? ' 
' दोंगरेवयलो ? ' 


। सूदिरसूक्त । १३४ 


' म्हण्टकीच तुमी रामाले म्हाजन ? ' 
' ना . आमची देवी सटी . ' 


00 


इतलें उलोवनय अदमास येयना 
म्हणोन मामान विचाल्ले 
' बरेंऽऽ कुळदेव कोण , सांग ! ' 
हायें म्हटलें - ' शिवनाथ ! ' 
' शिरोडेचो ? ' 


' हय . ' 


' म्हण्टकच तुमी ... जीएसबी न्हय ! ' 
' ना मामा , आमी भंडारी . ' 


10 


मामा व्हडान हांसलो . म्हणपाक लागलो 
' वायट धरून घेवं नाका आं . बेठेच विचाल्ले . 
तशे आमी जात - पात कांय मानीना . यो च्या घे . 
जाणा ? गोंयचें चडानचड लुकसाण 
हे जातीवेवस्थेन केला . 
कोण बामण ? कोण सूदिर ? 
कसलो अर्थ हे जाती - पातींक ? 
वी शूड बी सेक्युलर . 
वी मस्ट हॅव ए कास्टलेस सोसायटी , यू नो ? ' 


00 


। सूदिरसूक्त । १३५ 


मामा जाप मेळपाचे अपेक्षेन 
पळयत रावलो . 
हायेंनय मान धोलयली 
च्या पितां आसनाय 


म्हाजी नदर 
मामाच्या भुजांवयल्या 
जानव्याचेरूच शिरकल्ली . 


। सूदिरसूक्त । १३६ 


घर शिवपाचें उल्ला 


गीम सोंपपाक पावलो 


आनी घर तर आजून 
शिवपाचेच आसा ... 


कुसमेल्ल्या जमखणाचेर 
सुशेगाद पातळोन न्हिदला ... 
तेलान तिकतिकलेल्या फोरोंज्यांनी 
दोळे मुंगरून थेयल्या .. 
बिटबिटे नदरेन 
हांव पळयतां 
पाख्याची अवदिशा ... 


00 


पेचलेल्यो पांट्यो ... 
वेरेल्ले वांशे ... 
सुटलेले कणवाशे ... 
निसल्लेल्यो कांबी ... 
पालशेल्ल्यो पांवळ्यो ... 
उसवल्लीं धांपणी ... 
चिलवल्ले नळे ... 


00 


। सूदिरसूक्त । १३७ 


नळ्याच्या खांचींतल्यान 
भितर येता 
उजवाडाची मायंडा 


काळखाच्या 


सालदाट्या कांतीक 
उजवाडाची 


शिबां उजळळ्यांत .. 
हांव मात 
लाशें पडलेली जीण घेवन 
लुतेकै कोलूक कशे 
दिसाच्या हुमऱ्यार 
जीबली लपलपायत ... 


00 


गीम सोंपपाक पावलो 


आनी घर तर आजून 
शिवपाचेंच आसा . 


ETV 


। सूदिरसूक्त १३८ 


आवयचें दोतोराकडलें उलवप 


दोतोर , कावळो आफुडल्यार 
म्हयने जाले चार 


देवान तुजेर घायलें बेसांव , 
तू जाला गुरवार ... 
पाच म्हयन्यांनी जातली आवय 
देसाची लोकसंख्या एकान वाडय . 


00 


पूण दोतोर 


ना आमकां घरदार ... 


10 


मेकळो पोडला इतलो वाठार ! 
वच खूयच्याय आस्कोडेक 
सोसून धर वेणो ल्होव कोर कूस 
आनी तिंगाच पुरून उडोय वार ! 
भियेवं नाका , सुश्शेगाद राव , 
तू रोखडींच बाळोंत जावं . 


। सूदिरसूक्त 


१३ ९ 


आमी दोगांय बेकार दोतोर ... 
काम ना धंदो , 
हाव घासता आयदनां 
घोव खपता शेतांनी ... 
न्हिदता जमनीक पोट तेकवन 
पोराक कशें पोसतलीं ? 


00 


तुमी खाज भागोयली 
तुमची शेज सोजोयली 
मागीर भुरग्या पेजेखातीर 
येन्नाच किद्याक हुस्केली ? 
पोटांतलो भुके उजो 
कसोयतरी न्हिवतेलो 
चेडो जाण्टो जातोकीच 
तुमकांच पोसूक लागतेलो 
काचाबूल जावं नाका , 
सुश्शेगाद राव , 
तू रोखडीच बाळोत जावं . 


दोतोर सद्या संवसारांत 
जगप इतले म्हारग जाला ... 


00 


। सूदिरसूक्त १४० 


मोरोणलेगीत सवाय जाला 
म्हुणोन किदें जग बुडला ? 
आगे तुजें म्हत्व कितले 
तुकांच खोबोर ना . 


30 


म्हाका सारकें समजोना ... 


60 


हांव किदें म्हुण्टा जाणां ? 
आमचे देसाक जाय मानाय 
करूंक काम , चलोवंक माक्नां 
आयज गोरोज कामेऱ्यांची 
खणोंक शेतां 
देसाक आमच्या ताळे जाय 
गावंक गीतां 
देसाची भूक भागोवंक 
देवान तुमकां पोटां दिली 
मानायांचे पीक काडूंक 
सॉगल्या बायलांक हंटी दिली 
ही तुझी हुंटी 
पोरां काडपाची भाटी 


। सूदिरसूक्त । १४१ 


निर्मितीचो वोर घेवन वग्गी राव 
त्रास जायनास्तेना त बाळोंत जावं ! 

तू 


00 


दोतोर , पुराय जडवल्लो 
संसार फाटीर व्हावयतना 
रगताचेंय पाणी जाला 
जीवूच नाका जाला थंय 
बाळंटेर सोसपाचे बळगे तरी खंय उल्लां ? 


00 


: कित्याक गे पापणी 
ओगो धीर सोडला ? 
' मनीस कोसोय तग धरता 
हार मानी नासतना ' 
ओशें डार्विनान म्हंटलेलें ... 
तुमीय मानचे पोडटेलें . 
कान दिवन आयक 
तुकां उलो मारता धोरित्री ... 
तिका भूज दिवपी पूतांची 
तूच मगे जोल्मदात्री ! 

! 
सुखान जियेत राव , 
फायचे मानाय वियेत राव ! 


। सूदिरसूक्त । १४२ 


देसा गोरोज भागतली 
माक्ना आमची चोलतेली 
शेता भाटा फुलतोलीं 
तुजीय खाज न्हिवतेली ! 


30 


वोंस बाये वोंस 


तुजो पोयलोवोयलो बाळंटेर 
बोरे तोरेन जावं 
ओशीच घडोंक देशासेवा 
तू पोत्तून बाळोंत जावं 
पोत्तून पोत्तून बाळोत जावं ! 


। सूदिरसूक्त । १४३ 


हांव जागो जाला 


धाय दिकांचो पखवाज बडयत 
हायें घातलेलो गजर आयकोन 
भिजुड्ड्यांचे भिरें जालां आबूज . 
दाड मणांनी दाटल्या कोडूचार न्हूती 
गालपुटांक येयल्या सूज . 
इतिहासाची घुडारी वण्णी 
मुळासयत थरथरल्या 
म्हाज्या हुंकारान 
जाला भंयकांप 
तेंच्या म्हालांक वेर गेल्या 


00 


पिळग्यान पिळग्यांचे दळडीर फांसून 
झिडपीलां दुबळे दायज 
धीटायेची कोयती घेवन 
खापयलां तेंचें जुलमी तत्वगिन्यान 
संस्कारांचो पसवो उस्तून 
शिवरायल्यात म्हाजे पेट्टे प्रस्न 


तेंच्या मुलखान . 


। सूदिरसूक्त । १४४ 


हायें आयज इचाल्ला 
म्हाज्या वेदनेक जल्माक घालून 
जगार उडवपी 
खिणजुग्या पाखण्ण्याचे नांव ... 
खोमीस फाळून उक्ती केल्या 
काळजाक जाल्ल्या चवनाची माव . 
उजवाडाचो पिकास घेवन 
खणोन काडल्या परंपरांची पुरवाळ ... 
पाटले भरून बांदार रकयल्या 
खरीन मुंगरल्ल्या पूर्वजांची करंदाय . 


On 


भेदभावाच्यो घांटी बडयत 
झळपेत पडलेल्या देवळांच्यो बुनियादी 
हायें खणोन काडल्यात 
आध्यात्माचे कोप मारून लकणेन पडलेल्या 


मुड्डार देवांच्यो जिबल्यो 


उमटून काडल्यात . 


हो गुन्यांव आसत , 
जाल्यार इश्टांनो 
तुमी म्हाकां गुन्यांवकार म्हणात 


। सूदिरसूक्त । १४५ 


जाय ती ख्यास्त फर्मायात . 
कोणेय चाटये पावलाक खोटावंचें 


अशें रस्ताद आयुश्य 
हायें न्हयकारला 
खिणाभीतर जीण इकपाची 
वांटपणांय केली ना . 


हायें आरतें - परतें जोखून पळयला 
हांगचे संस्कृतायेक 
पळयला आमचे निसंतान करपी 
खूनमाऱ्या इतिहासाक 
उतराळ अध्यात्माक , रांडाव परंपरांक 
आनी उक्त्या कानांनी आयकता 


तेंगेले फुतफुतवप 


हेणींच घुरी घालून म्हाका नागयला 
चाटये पावलाक रडयला ; 
म्हणोन आतां निर्वाणीचे ठरयला 
इतियासाचो गिरबो चलयत , 
जेणी घातले आमच्या काळजांक बोते , 
तेंका मारचेच पडटले खुरसार ! 
कोनशेल्ले जिणेक लेगीत 


। सूदिरसूक्त । १४६ 


काळंतरान चडना विखार . 
तेंका आतांतरी कळोंक जाय 
रोयणींतल्या मुयांक तुकलयतकीच 
येवपाचेच दादोड पायार ! 
जुवान हुऱ्याक खापयल्यार 
दिखान खोपेताच सोंण .. 
शिरंतरांची कडसरी मळबार धांपून 
हांव धरतलों कुपांचें वोण्ण 
कितलेशेच दुकोळ पचयल्याउप्रांत 
म्हाजें पोरसूं अंदू पावसाक तानेलां 
तेजी व्याकुळ तान भागोवंक 
हांव भायर सल्ला .. 


00 


म्हाज्या नाडवल्ल्या आयुश्याचो हिशेब 
आतां मेळना जाल्यारय उपकारता 
हुल्पलेली मोधोस जीण 
उजो , उजो आनी उजोच जाल्या 
शेणलेली वळख सोदूंक 
पायांतळच्यान भगभगल्या ... 
पेटोन उठल्या ! 


00 


। सूदिरसूक्त । १४७ 


नव्या युगाचे गीत 


वंयो मोडपाच्यो रे 
वंयो मोडपाच्यो 
जाती - पाती - धर्माच्यो 
वंयो मोडपाच्यो 
व्हडल्या दर्याक 
मेळपाखातीर 
न्हंयो जोडपाच्यो रे 
न्हंयो जोडपाच्यो ! 


00 


बामण आनी सूदीर असले 
भेद कोणे केले ? 
अहंकारान भश्टल्ले 
वेद कोणे रचले ? 
आमकां जाय नव्यो ऋचा 
जाय नवीन प्राची 
आरत सदांच गायतले आमी 
फायच्या नव्या सूर्याची 
युगंतरां घडोवंक आमी 


। सूदिरसूक्त । १४८ 


व्होवयो गावपाच्यो रे 
व्होवयो गावपाच्यो ! 


00 


कितली युगां अशीच आमी 
झगडी झुजां मांडली 
इतिहासाचे पावल वाटेर 
रक्तफुलां झडली 
दुस्वासाचो दर्प नाका 
आमकां जाय परमळ 
फुडाराची वाट आसची 
काट्यांविण नितळ 
मना - मनां रोपांत आतां 
जायो फुलपाच्यो रे 
जायो फुलपाच्यो ! 


। सूदिरसूक्त 


१४ ९ 


फोदयो ! 


ह्यो कविता न्हू . 


00 


अशें समजोन चलात 
ह्यो होळयेच्या दिसांनी 
आगांक चिकोल फासून 
गावांतल्यान हेडटना 
घातलेलो फोदयो . 


00 


फोदयो , 


. 


कोणेय घालपाच्यो .. 
कोणाकूय घालपाच्यो .. 
वायट धरपाचें न्हू 
कानामनार धरच्यो न्हू ... 


00 


केन्नातरी ओकून 
उडवंचोच पडटा 


मनात खदखदपी 


। सूदिरसूक्त १५० 


ज्वालामुखी 
तश्योच त्यो कविता . 


00 


हायें ओकून उडयल्यात 
हांव मेकळो जालां 
तुमी ? 
तुमचे तुमीच पळवन घेयात , 
पळयतल्यांच्यो 
फोदयोऽऽ ! 
वाचतल्यांच्यो 
फोदयोऽऽ ! 


हैं सूदिरसूक्त । १५१ 


3 


निमणो अभंग 


येयात हुंवारून । हुल्पयात वण्टी । 
विद्रोहाच्यो घांटी । सादयात ।।१ ।। 


00 


काडात रेखून । काळोख सपन । 
उजवाडाचे न्हाण । न्हाणयात ।।२ ।। 


0 


कालचे हुमाणे । आयज बा वांझोटें । 
आयज नवे काटे । कुवाड्याक ।।३ ।। 


लजकाडो दीस । बेळशेल्ली कूड । 
पेटवोन चूड । लासपाची ।।४ ।। 


00 


हुंवाराक आतां । घालू नये बांद । 
विश्वाक दांग | घालपाची ।।५ ।। 


। सूदिरसूक्त । १५२ 


चुलीन गोबराच्या राशिपोंदा 
भितल्ल्याभितर भगभगपी 
तांबड्यागुंज उज्याभाशेन 
विष्णू सुर्या वाघाच्यो 
ह्यो कविता ... 
सरभोंवतणच्या भूयेंत 
मायंडाभाशेन मुंगरोन रावलेल्या 
सुप्त जातीयतेचेर 
उघडपणान केल्लो 
हो एक आघात ... 


ह्यो कविता वाचून 


कायजाण न्हिनळटले , 
कांयजाण तिडकतले , 
कांयजाण हरखतले 
जाल्यार कांयजाण कुळकुळटले ... 


पूण एक खरें 


चिंतनाच्या दोंगरमाथ्यांतल्यान 
उसळोन वयरयेयलेलो 
विद्रोहाचो लावा 
कोंकणीच्या मड्डार पयलेचफावट 
उज्याची फुलां जावन 
किल्लवन येयला . 


अपुरबाट 


प्रकाशन 


मोल : १५० रुपया 


| कोंकणी कविता संग्रह | 

